



## د بهرني سياست اصول

### (د قرآن په رڼا کې)

دکتور مصباح الله عبدالباقي\*

#### لنډيز

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين وبعد. قرآن كريم د مسلمانانو لپاره د قانون تر ټولو بنسټيز مصدر دی، نو د ژوند په بېلا بېلو اړخونو کې اسلامي امت ته د افرادو، ټولنو او هيوادونو په حيث د ورپېښو مسائلو لپاره د حلولو تر ټولو بنسټيز مصدر همدا قرآن كريم دی، نو هر کله چې مسلمان د فرد په حيث او يا هم د ټولنې او هېواد په حيث د کوم مشکل سره مخ کېږي، نو بايد د هغه مشکل حل په قرآن كريم کې ولټوي، په اوسني عصر کې قرآن كريم ته د بېلا بېلو قضايو د حلولو د لټولو لپاره د تفسير يوه نوې تگلاره وټاکل شوه چې هغې ته موضوعي تفسير وويل شو، مور په دې لنډه ليکنه کې ددې هڅه کوو چې د قرآن كريم په رڼا کې د يو مسلمان هېواد نړيوالې اړيکې د نورو هېوادونو سره وڅيړو، مگر چونکه قضيه نوې ده، او تکييف ته اړتيا لري، همدا راز دې ته اړتيا لري چې مور لومړی هيوادونه مشخص کړو چې يو اسلامي هيواد بايد ورسره اړيکې ولري، نو کله کله به پرې د موضوعي تفسير پر ځای د يو عام فقهي بحث رنگ غالب وي چې له دې څخه پرته بله چاره نشته.

مهم ټکي: سياست، نړيوالې اړيکې، اصول، دار اسلام، دار حرب.

---

\* د سلام پوهنتون رئيس

## سريزه

د هر مسلمان هېواد لپاره نړيوالې اړيکې خورا مهمې دي، دا اړيکې يوازې په دې کې نه را خلاصه کيږي چې نور هېوادونه او نړيوالې ادارې مور په رسميت وپېژني، په دې کې شک نشته چې دا يې لومړی پړاو دی، بلکې د دې ترڅنگ دې ته هم اړتيا ده چې اسلامي امارت د نړۍ د ټولو هېوادونو سره مثبتې اړيکې ولري، داسې اړيکې چې د هېوادونو اعتماد را جلب کړي شي، د اعتماد په فضاء کې مور خلک په دې قانع کړو چې مور يو ازاد ملت يو، د خپلو معتقداتو سره سم د ژوند کولو حق لرو، مور د ټولو سره د متبادل احترام په فضاء کې مثبتې اړيکې جوړول او پالل غواړو، يوازې په رسميت پېژندل ځکه کفايت نه کوي ځکه چې مور گورو د ايران او سوډان په څېر هېوادونه له مودو راهيسې نړۍ او د نړۍ هېوادونه په رسميت پېژني مگر هغه اهداف او مقاصد چې د دې اړيکو په نتيجه کې بايد تر لاسه شي نه يې دي تر لاسه کړي.

يوه قضيه چې ورته اشاره کول غواړم هغه دا ده چې د نړۍ د هېوادونو سره اړيکې د ضرورت د احکامو تابع دي، او کله کله خو حاجت هم د ضرورت قائم مقام کيږي، لکه فقهي قاعده چې وايي: الحاجة قد تقوم مقام الضرورة، نو دا اړيکې ايجادول د اړتياو د رفع کول لپاره دي، نو د دې اړيکو د عقيدې او کفارو سره د دوستۍ او دښمنۍ (ولاء او براء) سره هيڅ تړاو نشته، له دې امله چې دا د ضرورت غوښتنه ده، که اړتيا نه وي، او د نړۍ سره د پريکون سره سره په نړۍ کې ژوند ممکن وي نو کېدلی شو چې د دې اړيکو په جوړولو دومره تاکيد نه وي شوی.

نړيوالې اړيکې له دې امله ډيرې مهمې دي چې ډير داسې اهداف وجود لري چې د ښو او مثبتو نړيوالو اړيکو پرته يې ترلاسه کول ممکن نه دي، نو د هغه فقهي قاعدې پر بنسټ چې وايي «ما لا يتم الواجب الا به فهو واجب» دا اړيکې اړينې گرځي، اسلام چې د بشريت لپاره د الله متعال اخيري پيغام او رسالت دی، دا يې د ټول بشريت لپاره

رالپرلی دی، د دې دا عمومیت د دې د نړیوالو ټول بنسټونو دی، او همدا یې د دې د نړیوالو اړیکو لپاره بنسټ هم دی، دا دین او د الله تعالی دا اخیری پیغام هر څوک په خپل ځای کې مخاطب کوي، او د هغوی لپاره احکام لري، کله د سولې احکام او کله هم د جنگ احکام، دا ټول د نورو سره د اړیکو بنسټ ګرځي.

### نړیوالې اړیکې څه ته وایي؟

د نړیوالو اړیکو تعریف له یوې زمانې څخه بلې زمانې او د یو فرهنگ څخه بل فرهنگ ته فرق کوي، خو په اوسنی زمانه کې د نړیوالو اړیکو تعریف په لاندې ډول شوی دی:

نړیوالې اړیکې هغه ټولو اړیکو ته ویل کیږي چې یو خپلواک هېواد یې د خپل قلمرو څخه بیرون د نورو هېوادونو سره لري، د داسې اړیکو د رامنځته کېدو لپاره لاندې دوه شرطونه اړین دي:

لومړی: په نړۍ کې د متعددو خپلواکو هېوادونو موجودیت؛ ځکه که مستقل او خپلواکه هېوادونه وجود ونه لري نړیوالې اړیکې نه شي متصور کېدلی.

دویم: دا مستقل او خپلواک هېوادونه باید په خپلو کې په همیشنیو، سوله ایزو اړیکو کې سره بنسټل وي. (د. عثمان، ۱۹۹۹م، ۱/ ۱۷۷).

### د نړیوالو اړیکو د قانون او علم تعریف

د دې اړیکو د تنظیمونکي قانون چې نړیوال عمومي قانون بلل کیږي تعریف داسې شوی دی چې: دا د هغه قواعدو د مجموعې او ټولګې نوم دی چې د هېوادونو ترمنځ اړیکې تنظیموي، او د سولې او جنگ په وخت کې د هر یو حقوق او مسؤولیتونه ټاکي. (د. علی ۱۹۷۱م، ۸۰)

له دې تعریف څخه څرګندیږي چې نړیوالې اړیکې د دوو مستقلو هېوادونو ترمنځ وي، دا دوه هېوادونه که مسلمان هېوادونه وي او که دوه کافر هېوادونه وي، او که یو مسلمان او بل کافر هېواد وي، دا خو د نړیوال عمومي قانون غوښتنه ده، مګر د

اسلام د نړیوالو اړیکو د قانون (السير) له نظره دا اړیکې باید څرنگه وي، د دې لپاره دا اړینه ده چې دا وکتل شي چې اسلام نړۍ څرنگه تقسیموي؟ ایا په دې اعتراف کوي چې متعدد مسلمان هېوادونه دې وجود ولري؟ تر څو یې ترمنځ اړیکې وجود ولري؟ د غیر مسلمانو هېوادونو سره اړیکو ته په کومه سترګه گوري؟ ایا ټولو غیر مسلمانو هېوادونو ته په یوه سترګه (د دار حرب په توګه) گوري، که دار الحرب هم متفاوت حیثیتونه لري؟ دا ټول هغه مسائل دي چې باید په دقت سره وڅیړل شي، مګر د دې ټولو څخه دمخه باید د دې نړیوالو اړیکو په اړتیا او ضرورت خبره وشي، ځکه تر څو د یو کار اهمیت او اړتیا و نه څیړل شي د هغه تفصیلي احکام څېړل اړین نه وي.

### د مسلمان هېواد لپاره د نړیوالو اړیکو اهمیت

دلته موږ په لنډ ډول د هغه اصولو او بنسټونو یادونه کوو چې د هر چا سره د اړیکو د جوړولو او پاللو غوښتنه کوي، د دې په ضمن کې به هغه مجالات هم را په گوته شي چې د اسلامي امارت له پلوه د بهرنیو اړیکو له لارې پرې ترکیز وشي، دا بنسټونه په لاندې ډول دي:

### لومړی بنسټ: د انساني اصل یو والی

قرآن کریم په دې تأکید کوي چې ټول انسانان د یو اصل څخه دي، ټول د آدم علیه السلام او حضرت حوا اولاد دي، او د یو جنس د افرادو ترمنځ اړیکې اړینې دي، دا اړیکې که ایجابي وي او که سلبي، د دې اړیکو څخه هیڅ چاره وجود نه لري، الله تعالی فرمایي: **يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً [النساء: ۱]** ای انسانانو د خپل پالونکي (رب) څخه وویږئ چې تاسې یې د یو نفس (حضرت آدم) څخه پیدا کړي اوسئ، او د هغه څخه یې د هغه جوړه هم پیدا کړی ده، او د هغوی دواړو څخه یې ډیر سړي او ښځې خپاره کړي دي.

د دې ايت کریمه په تفسیر کې امام المفسرين ابن جریر الطبري وايي: «ومنبههم بذلك على أن جميعهم بنو رجل واحد وأم واحدة، وأن بعضهم من بعض، وأن حق بعضهم على بعض واجب وجوب حق الأخ على أخيه، لاجتماعهم في النسب إلى أب واحد وأم واحدة، وأن الذي يلزمهم من رعاية بعضهم حق بعض، وإن بعد التلاقي في النسب إلى الأب الجامع بينهم، مثل الذي يلزمهم من ذلك في النسب الأدنى، وعاطفًا بذلك بعضهم على بعض، ليتناصفوا ولا يتظالموا، وليبذل القوي من نفسه للضعيف حقه بالمعروف على ما ألزمه الله له» (طبري، ۲۰۱۰م، ۷/۵۱۲-۵۱۴)

الله تعالی د دې په ذریعه (چې انسانان ټول د یو مور او پلار څخه پیدا دي) انسانان دې لور ته متوجه کوي چې دوی د یو سړي او یوې ښځې بچیان دي، دوی یو د بل برخه دي، دوی یو پر بل باندې داسې حق لري لکه یو ورور یې چې پر بل ورور لري، ځکه دوی ټول یو پلار او یوې مور ته په انتساب کې سره یو شانته دي، د دوی ترمنځ چې یو پر بل د حقوقو کوم رعایت لازم دی - سره له دې چې دوی کوم پلار کې سره شریک دي هغه ډیر لیرې هم دی - د دې سره سره د دې حقوقو رعایت په هماغه خیر لازم دی لکه څرنګه چې په نږدې نسب کې د شریکو خلکو لپاره لازم دی، او د دې په ذریعه الله تعالی انسانان په خپلو کې عطفوت او نرمی ته رابللي دي؛ تر څو یو د بل سره د انصاف تعامل وکړي، یو پر بل ظلم و نه کړي، او قوي په خپله خوبنه د ضعیف حق په هغه توګه اداء کړي چې الله تعالی لازم کړی دی.

کومو شیانو ته چې امام ابن جریر الطبري اشاره کړی ده، په حقیقت کې هغه حقوق دي چې د دې بهرنیو اړیکو له لارې باید تر لاسه شي، او د دې مبنی یې په نسب کې د انسانانو ګډون ښودلی دی، چې ټول - مسلمانان دي که کافر - د حضرت ادم او حوا اولاد دي او په نسب کې سره ګډ دي، نو تر منځ یې اړیکې اړینې دي.

الله تعالی په یو بل ایت کریمه کې هم همدې حقیقت ته اشاره کوي، فرمایي: يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ [الحجرات: ۱۳]. ای انسانانو مور تاسې د یو سړي

او یوې ښځې څخه پیدا کړي اوسئ.

او د بقرې په سورت کې او همدا راز په المائده سورت کې الله تعالی فرمایي چې انسانان یو امت وه، او اختلاف وروسته په کې را پیدا شوی دی، الله تعالی فرمایي: وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا [یونس: ۱۹]. خلک (ټول) یو امت و، نو په خپلو کې سره اختلاف وکړ.

دا ټول ایتونه په دې دلالت کوي لکه څرنګه مو چې د امام ابن جریر طبري په عبارت کې ولوستل چې انسانان (کافر وي او که مسلمان) حضرت آدم علیه السلام ته د انتساب له امله یو پر بل باندې حقوق لري، او دا حقوق په هماغه څېر لازم او ضروري حقوق دي لکه څرنګه چې په نږدې نسب کې د شریک خلکو حقوق پر انسان باندې لازم دي، او دا حقوق یوازې هغه وخت سرته رسېدلی شي کله چې د نړۍ انسانان یو د بل سره مثبتې اړیکې ولري.

### دویم: تعارف د نړیوالو اړیکو بل بنسټ

الله تعالی په انسانانو کې ټولګي، قبیلې او قومونه د دې لپاره جوړ کړي دي چې په خپلو منځونو کې یو د بل سره وپېژني، او د پېژندلو په نتیجه کې یو د بل سره د محبت او عطوفت تعامل ولري، الله تعالی فرمایي: يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْوَاهُ إِنَّ اللَّهَ عَلِيمٌ خَبِيرٌ [الحجرات: ۱۳].

ای خلکو مور تاسې د یو سړي او ښځې څخه پیدا کړي اوسئ، او تاسې مو ملتونه او قبائل ګرځولي یاست تر څو یو بل سره وپېژنئ، ستاسې ترمنځ د الله په وړاندې تر ټولو معزز هغه څوک دی چې تر هر چا ډیر تقوا لرونکی وي، یقیناً الله تعالی ډیر عالم او ډیر باخبره دی.

قرآن کریم چې ځای پر ځای انسان یو اصل ته ارجاع کوي، او په ډیر ایتونو کې ددې یادونه کوي چې انسانان د یو مور او پلار (آدم او حوا) اولاد دي، همدا قضیه

په احاديثو کې هم ډيره زياته تکرار شوی ده، د بيلگې په توگه په هغه اوږد حديث کې چې په سننو او مسانيدو کې روايت شوی دی، چې رسول الله صلی الله عليه وسلم به د لمانځه نه وروسته دا دعاگانې لوستلې، او په يوه برخه کې يې رسول الله صلی الله عليه وسلم فرمایي: «أَنَا شَهِيدٌ أَنَّ الْعِبَادَ كُلَّهُمْ إِخْوَةٌ». (ابو داود، ۲۰۱۸، ۸۳/۲) زه د دې گواه يم چې بندگان ټول سره وروڼه دي.

دا پيژندل لذاته مطلوب نه دي بلکې د پيژندلو وروسته چې کوم محبت او الفت بايد رامنځته شي هغه بايد د دې تعارف او پيژنگلوی په نتيجه کې رامنځته شي، امام الوسي همدې ته اشاره کوي او وايي: «جعلناکم کذلک ليعرف بعضکم بعضا فتصلوا الأرحام وتبينوا الأنساب والتوارث». تاسې مې په ملتونو او قبيلو د دې لپاره ويشلي ياست تر څو يو بل وپيژنئ، او په خپلو کې خپلولي وپالئ، خپل نسبونه وپيژنئ، او دا وپيژنئ چې څوک د چا وراث گړخي.

او د همدې تعارف، په نتيجه کې عطوفت، محبت، گډ کار او يو بل سره مرسته رامنځته کيږي، او همدې حالت ته مور د ملتونو او هېوادونو ترمنځ اړيکې وايو، کله چې تعارف مطلوب دی، نو دا اړيکې په هغه مبتني دي نو دا به هم اړينې او ضروري وي.

### درېم بنسټ: په نړۍ کې گډ ژوند او يو بل ته اړتيا

په نړۍ کې گډ ژوند د دې غوښتنه کوي چې انسانان (کافر وي او که مسلمان) بايد يو د بل سره اړيکې ولري، هغه که په انفرادي توگه وي او که په جمعي توگه وي، د هېوادونو په کچه وي او که د ټولگيو په کچه، په دې اړه الله تعالی فرمایي: أَهْمُ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سَخْرِيًا [الزخرف: ۳۲]. ايا دوی ستا د پروردگار رحمت تقسيموي؟ مور د دوی ترمنځ د دنيا په ژوند کې د دوي معيشت او اقتصاد تقسيم کړی دی، او (په مالدارۍ کې مو) يو شمېر خلکو ته په يو شمېر نور فوقيت

ورکړی، تر څو یو شمېر خلک د یو شمېر نورو څخه د خپلو اړتیا د پوره کولو لپاره استفاده وکړي.

امام ابو حفص نسفي وايي چې د (ليتخذ بعضهم بعضا سخريا) معنی دا ده چې هره طبقه د بلې څخه استفاده وکړي، په خپله حرفه او صنعت کې ترې هغه کار واخلي چې اړتیا ورته لري، او کارگر د هغه څخه د هغه مزدوری په ذریعه استفاده کوي چې له هغه څخه یې ترلاسه کوي، نو هر یو د بل څخه اقتصادي گټه لاس ته راوړي. (نسفي، ۲۰۱۹)

په کشف کې وايي: «وَأَنَّ اللَّهَ عَزَّ وَعَلَا هُوَ الَّذِي قَسَمَ بَيْنَهُمْ مَعِيشَتَهُمْ وَقَدَرَهَا وَدَبَّرَ أحوالهم تدبير العالم بها، فلم يسو بينهم ولكن فاوت بينهم في أسباب العيش، وغاير بين منازلهم فجعل منهم أقوياء وضعفاء وأغنياء ومحاويج وموالي وخداما، ليصرف بعضهم بعضا في حوائجهم ويستخدموهم في مهنتهم ويتسخروهم في أشغالهم، حتى يتعاشوا ويترافدوا ويصلوا إلى منافعهم ويحصلوا على مرافقهم، ولو وكلهم إلى أنفسهم وولاهم تدبير أمرهم، لضاعوا وهلكوا». (زمخشري، ۲۰۰۰، ۲/۲۴۸)

جار الله زمخشري هم همدا خبره کوي، وايي: الله تعالی د هغوی ترمنځ د هغوی رزق او معیشت تقسیم کړی، او ټاکلی دی، او د هغوی د حالاتو څخه د یو باخبره او عالم ذات په حیث یې د هغوی د ظروفو او حالاتو اداره او تدبیر کړی دی، هغوی یې سره مساوي نه دي گرځولي، بلکه د هغوی ترمنځ یې د رزق په وساتلو کې تفاوت رامنځته کړی دی، د هغوی مراتب یې هم مختلف کړي دي، نو یو شمېر یې قوي پیدا کړي او شمېر یې ضعیف، یو شمېر بډایې او نور یې محتاج گرځولي، څه یې مالکان او څه یې غلامان جوړ کړي، تر څو یو شمېر خلک نور په خپلو کارونو کې مصروف کړي، او دهغوی څخه په خپلو حرفو کې کار واخلي، او هغوی د خپلو اړتیاو لپاره استخدام کړي، تر څو یو د بل سره گډ ژوند وکړي، او یو بل ته گټه ورسوي، او په عین وخت کې خپلو گټو ته هم ورسیري، او خپلې فائدې هم ترلاسه کړي، که الله

پاک دا کار دوی ته سپارلی وی، او د خپلو معاملاتو اداره او تدبیر یې پخپله دوی ته ورکړی وی، نو له منځه به تللی وی او تباہ شوی به وی. (زمخشري، ۲۰۰۰م، ۴/۲۴۸).

نو دا آیتونه په دې دلالت کوي چې په انسانانو کې تفاوتونه الله تعالی د لوی حکمت لپاره ایښي دي، او لکه څرنګه چې افراد یو بل ته الله تعالی محتاج پیدا کړي دي، او هیڅ یو انسان هم خپل ټولې اړتیاوې په ځانته ځان نشي پوره کولی، د بیلګې په توګه که څوک وغواړي یو جوړه لباس واغوندي دا په دې کار کې دومره خلکو ته اړتیا پیدا کوي چې که په ځانته ځان وغواړي دا ټول کارونه سرته ورسوي شاید ډیر زیات وخت او جهد ترې وغواړي، او شاید و نه توانیږي، په همدې شکل هېوادونه هم د خپلو ضرورتونو په پوره کولو او سرته رسولو کې یو بل ته اړ دي، ډیر داسې کارونه او ضرورتونه دي چې یو هېواد که هر څومره قوي، بډای او توانمند هم وي په ځانته ځان هغه کارونه سرته نه شي رسولی، دا خو لا پرېږده چې یو ضعیف او ناتوانه هېواد یې په ځانته ځان سرته ورسوي، له دې امله نورو هېوادونو ته به اړتیا پیدا کوي، او دا اړتیاوې دا هېوادونه ګډ ژوند ته اړ کوي، او دا ګډ ژوند، او متبادلي ګټې د بهرنیو اړیکو غوښتنه کوي، چې له هغوی پرته دا ګډ ژوند پرمخ وړل ناممکن ګرځي.

### څلورم بنسټ: انساني کرامت یو بل بنسټ

د قرآن کریم د بیان سره سم الله تعالی انسان ته عزت او کرامت وربخښلی دی،

الله تعالی فرمایي: «وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِّمَّنْ خَلَقْنَا تَفْضِيلًا [الإسراء: ۷۰]». مور د آدم اولاد معزز کړي دي، او هغوی ته مو په وچه او بحر کې د سپرلی اسباب او وسائل برابر کړي دي، او هغوی ته مو پاکه روزي ورکړی، او په ډیرو مخلوقاتو مو ورته فضیلت ورکړی دی.

په روح المعاني کې وايي: «وَلَقَدْ كَرَّمْنَا بَنِي آدَمَ أَي جَعَلْنَاهُمْ قَاطِبَةً بَرِّهِمْ وَفَاجِرِهِمْ ذَوِي كَرَمٍ أَيْ شَرَفٍ وَمَحَاسِنٍ جَمْعٌ لَا يَحِيطُ بِهَا نِطَاقُ الْحَصْرِ» (آلوسي، ۲۰۱۰م، ۸/۱۱۲)

الوسي د قاضي ابو السعود د تفسیر څخه په استفادې د دې ایت د مفهوم په اړه وایي چې مور د آدم علیه السلام ټول اولادونه معزز گرځولي دي هغوی که نیکان دي او که بدان، او دا عزت او شرف او محاسن دومره دي چې د حصر په دائره کې نه راځي.

د تکریم تر ټولو لوی مظهر عقل او معرفت دی، هغه عقل او معرفت چې له امله یې الله تعالی پرېښتو ته امر وکړ چې حضرت آدم علیه السلام ته سجده وکړي، او همدا معرفت او عقل دی چې په نړۍ کې د تمدن د پرمختګ لامل گرځي چې هغه پخپله د اسلام د مقاصدو څخه یو مقصد دی، نو دا الهي تکریم د دې غوښتنه کوي چې انسان هم د بل انسان تکریم وکړي، او په هغه ډول عزت ورکړي چې اسلامي شریعت ورکړی، او دا تکریم هغه وخت سرته رسېدلی شي چې انسان د بل انسان سره مثبتې اړیکې ولري، او لکه مخکې مو چې ورته اشاره درلوده د انفرادي اړیکو ډیر اصول د هېوادونو په اړیکو باندې د انطباق وړ دي، نو بناء انسان لپاره «الهي تکریم» د بین المللي اړیکو یو بنسټ دی، او دا اړیکې د دې الهي ارادې (انسان ته من حیث انسان تکریم ورکول) د عملي کولو او پلي کولو یوه مهمه وسیله ده.

### پنځم بنسټ: د خیر په کارونو کې همکاري

الله تعالی مسلمانانو ته یو داسې جامع حکم ورکړی دی چې د هر چا سره هغه که مسلمان وي او که کافر نه یوازې دا چې د اړیکو جوړولو بنسټ گرځي بلکې د اړیکو جوړولو نه پورته د عملي همکاري غوښتنه هم کوي، هغه د الله تعالی دا وینا ده، چې فرمایي: وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَ الْعُدْوَانِ وَ اتَّقُوا اللَّهَ إِنَّ اللَّهَ شَدِيدُ الْعِقَابِ [المائدة: ۲]. د نیکی او تقوی په کارونو کې یو د بل سره همکاري او مرسته وکړئ، او د گناه او ظلم په کارونو کې مرسته مه کوئ، او د الله تعالی څخه وویرېږئ، بې شکه الله تعالی سخت عذاب ورکونکی دی.

په دې ایت کې د «بر» لفظ د مفسرینو د تصریح سره سم په هر هغه څه دلالت

کوي چې په شريعت کې يې امر شوی وي، او د «تقوی» لفظ هغه ټول څه په ځان کې رانغاړي چې شريعت ترې منع کړی ده، نو دا دواړه لفظونه دومره عمومي لري چې ټول بڼه کارونه (امر و نهی) يې احاطه کړي دي. او بله دا چې دا ټولو انسانانو ته امر دی، امام قرطبي وايي: «وَهُوَ أَمْرٌ لِّجَمِيعِ الْخَلْقِ بِالتَّعَاوُنِ عَلَى الْبِرِّ وَالتَّقْوَى، أَيُّ لِيَعْنُ بَعْضُكُمْ بَعْضًا». (قرطبي، ۲۰۰۶، ۶/۶۶) دا ټولو انسانانو ته امر دی چې د نيکي او تقوی په کارونو کې يو د بل سره مرسته وکړي. هدف يې دا دی چې دا يوازې د مسلمانانو سره د تعاون او همکارۍ غوښتنه نه کوي بلکې د ټولو انسانانو هغه که مسلمانان وي او که غير مسلمانان دا ايت ورسره د نيکيو او تقوی په کارونو کې د همکارۍ او مرستې غوښتنه کوي.

د اسلامي هېواد لپاره همدا الهي امر د نړيوالو اړيکو لپاره يو بنسټ مهيا کوي، ځکه د دې اړيکو له لارې د نيکيو او تقوی په ډيرو قضايو کې مسلمان هېوادونه همکاري کولی شي، د بيلگې په توگه:

- د لوړو انساني اخلاقياتو ترويج لکه عدل او انصاف، ازادي، د قانون پر وړاندې د ټولو يو شانته والی، رېښتيا، عفت او داسې نور داسې انساني او تمدني اخلاقيات دي چې هره ټولنه يې تأييدوي، له دې امله اسلامي هېوادونه دا لوړ اخلاقي ارزښتونه د بهرنيو اړيکو د تقويې له لارې ترويجولی شي، او دا به د تعاون علی البر والتقوی يو بڼه مصداق وي.

- همدا راز د مظلومانو ترڅنگ درېدل، د مليتونو د جايزو او عادلانه حقوقو څخه دفاع کول، په نړۍ کې د ظلم، بربريت، تعصب او عنصريت په مخ کې درېدل، او د مظلومانو سره درېدل، د هغوی د عادلانه قضايو څخه دفاع کول، ټول د تعاون علی البر والتقوی په ضمن کې راځي، رسول الله صلی الله عليه وسلم د جاهليت په زمانه کې د مظلومانو د حمايت لپاره په يو تړون چې «حلف الفضول» نومېده گډون کړی وه، د هغه په اړه فرمايي: «لَقَدْ شَهِدْتُ فِي دَارِ عَبْدِ اللَّهِ بْنِ جُدْعَانَ حِلْفًا مَا أُحِبُّ

أَنَّ لِي بِهِ حُمْرَ النَّعَمِ، وَلَوْ أَدْعَىٰ بِهِ فِي الْإِسْلَامِ لَأَجَبْتُ». (بيهقي، ۱۴۰۱، ۶/۴۹۶) د عبد الله بن جدعان په کور کې د یو تړون شاهد وم، نه خوښوم چې له هغه محروم شوی وی، او ډیر سره اوښان می لاس ته راوړی وی، که په اسلام کې هم داسې کوم تړون ته (چې د مظلومانو د حمایت لپاره وه) دعوت شم نو حتما به دا دعوت قبول کړم. او د مظلومانو د قضایاوو څخه دفاع او د ظلم په مقابل کې درېدل د نړیوالو اړیکو له لارې تأمینیدلی شي، او دا کارونه شرعا مطلوب دي نو د مطلوب او واجب کار وسیله به هم همداسې وي.

### شپږم بنسټ: د هېوادونو ترمنځ گډ اهداف تر لاسه کول

نړیوالې اړیکې له دې امله هم اړینې دي چې ډیر داسې مصالح او مقاصد دي چې له دې اړیکو پرته یې لاس ته راوړل ممکن نه دي، او په دې مصالحو کې څه داسې دي چې د هېوادونو بقاء او دوام ورپورې تړلی دی، او په شریعت کې خو دا قاعده ده چې: «ما لا یتیم الواجب إلا به فهو واجب». (سبکي، ۱۹۹۱م، ۲/۸۸) د نړۍ حالاتو ته په کتو هغه وختونه تللي دي چې یو هېواد دا تصور وکړي چې مور د چا سره سروکار نه لرو، نه چا سره اړیکو ساتو او نه ورته اړتیا لرو، نه دې مور سره څوک اړیکې ساتي او نه دې راسره کار لري، په خپل هېواد کې دننه دې مور په آرام پرېردي، دا تصور ځکه درست نه دی ځکه چې که څوک وغواړي که ونه غواړي نور هېوادونه ترې اغیزمن کېږي او دا هېواد د نورو څخه اغیزمن کېږي، د هغه امورو له جملې څخه چې د بین المللي اړیکو څخه پرته نه شي ترلاسه کېدلی او هغه د هېوادونو د بقاء لپاره اړین دي، دې لاندې امورو ته اشاره کول اړینه بولم:

#### ۱- د هیواد د ځمکنۍ بشپړتیا او ازادۍ ساتنه

هر هېواد په طبیعي توګه دې ته اړتیا لري چې د هېواد د ځمکنۍ بشپړتیا ساتنه وکړي، خپل جغرافیایي حدود محفوظ وساتي چې څوک پرې تیری ونه کړي، او د نورو هېوادونو د عسکري او سیاسي لاس وهنو څخه یې محفوظ وساتي، ځمکه او

هوا يې په خپل لاس کې وي، دومره توانايي ولري چې خپل ملي امنيت وساتي، وگړي يې د نورو هيوادونو د تيري څخه په ويره کې نه وي، او دا يو لوی نعمت دی چې په بېلا بېلو آيتونو کې يې الله تعالی يادونه کړې ده، لکه په سورت قریش کې چې فرمايي: **فَلْيَعْبُدُوا رَبَّ هَذَا الْبَيْتِ ۚ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ** [قریش: ۳-۴]. او دا خو يو څرگند حقيقت دی چې دا امن، او د خپل هېواد ساتنه يوازې د اقتصادي او عسکري ځواکمنتيا په نتيجه کې نه تر لاسه کېږي، بلکې هر هېواد دې ته اړتيا لري چې د بهرنيو اړيکو او د نورو هېوادونو سره د معاهداتو په نتيجه کې خپل ځان د دې ډول تيريو څخه وساتي، له دې امله بهرني اړيکې د هر هېواد بنسټيزه اړتيا ده.

### ب- د گډو گټو ساتنه او راکړه ورکړه او تجارت

په دې کې شک نشته چې هر هېواد د دې هڅه کوي چې په ټولو مواردو کې خود کفاء وي، هيڅ کوم بل هېواد ته اړتيا و نه لري، مگر دا کار نا ممکن دی، هيڅ يو هېواد هم خپلې اړتياوې په ځانته ځان نه شي پوره کولی، د خوراکي توکو څخه نيولی په صنعتونو کې د استعماليدونکو موادو پورې، د خفيفو ماشينونو څخه نيولي تر ثقيلو ماشينونو پورې يو د بل څخه واردوي او خپلې اړتياوې پرې پوره کوي، همدا راز مهارتونه، علوم، او متخصصين يو د بل څخه اخلي، يو شمېر هيوادونه خام مواد لري خو د صنعت لپاره کارخانې، امکانات او متخصص افراد نه لري، بل هېواد بشري ځواک لري، کارخانې او ماشينونه لري خو خام مواد نه لري، دا ټول هېوادونه دې ته اړ کوي چې يو د بل سره راکړه ورکړه ولري.

او دا راکړه ورکړه يوازې هغه وخت ممکنه ده چې هېوادونه په خپلو کې سره اړيکي ولري، د يوکراين او روسيې د جنگ له امله د روسيې سره د اروپايانو اړيکې خرابې شوی، په ډيره لږه موده کې د خوراکي توکو د شديد بحران سره مخ شول ځکه چې د خوراکي توکو لپاره يې ټول اعتماد په يوکراين او روسيه باندې وه، همدا

راز د المان حکومت او خلک په ډیر صراحت سره وایي چې د روسیې د وارداتي گاز په نه شتون کې به ورته ژمی تیروول نا ممکن وي، د دې راکړې ورکړې او گټو د تبادلې لپاره سیستمونه هغه وخت فعالیدلی شي چې د هېوادونو ترمنځ اړیکې وجود ولري، اوس خو لکه چې ویل کېږي د نړۍ هر هېواد نورو هېوادونو ته دومره اړتیا لري چې هیڅ یو هېواد خپل واقعي وجود هغه وخت ساتلی شي چې د نورو هېوادونو سره مثبتې اړیکې ولري.

### ج- د هېوادونو ترمنځ سوله ایز ژوند

په دې کې شک نه شته چې د هېوادونو ترمنځ د شخړو او جنگونو ډیر لاملونه وجود لري، او دا هر وخت د دې هېوادونو ترمنځ د یو تمام عیار جنگ لامل کېدلی شي چې په نتیجه کې یې خلک له منځه تللی شي، هېوادونه وړاندې شوي، او بې شمېره بدمرغی رامنځته کېدلی شي، د دې بد حالت د مخنیوي یوازینی لار د هېوادونو ترمنځ اړیکې دي، دا اړیکې دومره مهمې وي چې د جنگ د شدت سره سره ادامه باید ولري، د دې څرگند مثال د افغانستان اسلامي امارت او امریکایانو ترمنځ اړیکې وې چې د جنگ د شدت سره سره متوقفې نه شوی، همدا راز که له یوې لورې د روسیې او یوکرین ترمنځ شدید جنگ روان دی، خو له بل پلوه د یوکریني غلو بیرون ته لیرد په اړه د دوي ترمنځ اړیکې او تماسونه جریان لري، نو د هېوادونو ترمنځ د تناو او جنگ څخه د ځان ساتلو تر ټولو غوره وسیله د هېوادونو ترمنځ بهرنی اړیکې دي.

### د- نړیوال امنیت

نړیوال امنیت د هېوادونو ترمنځ د شخړو او جنگونو په نتیجه کې له منځه تللی شي، او د هېوادونو ترمنځ شخړې او جنگونه هغه وخت رامنځته کېدلی شي چې د هېوادونو ترمنځ غلط فهمی راولاړې شي او اړیکې شتون و نه لري، له همدې امله نړۍ د دوو خطرناکو نړیوالو جنگونو نه وروسته دې ته اړ شوه چې د ملگرو ملتونو

ترنامه لاندې داسې ادارې رامنځ ته کړي چې نړيوال امنيت ته د ورپېښيدونکو تهديدونو مخه ونيسي، او دا ټول د نړيوالو اړيکو په نتيجه کې ممکن دي، اوس هم که کوم هېوادونه دې اړيکو ته په مثبتې سترگه ونه گوري هغه نړيوال امنيت د خطر سره مخ کولی شي، او که دا ځل داسې کومه پېښه وشوه نو د اتومي وسلو په شتون کې به د بشريت د بچ کېدو چانس وجود و نه لري، نو دا اړيکې ډيرې مهمې او اړينې دي.

### هـ - د يو هېواد د وگړو اړتياوې او نړيوالې اړيکې

له کوم وخت څخه چې په نړۍ کې معلوماتي انقلاب رامنځته شوی، سفرونه او د سفرونو وسائل اسان شوي دي، له هغه وخت څخه نړۍ د يوې وړې قريبې حيثيت غوره کړې دی، د خلکو ترمنځ اړيکې همدومره ساده شوي لکه په يوې قريبې کې د خلکو ترمنځ اړيکې، بلکې له دې هم ډيرې ساده، کله انسان د هغه پېښې څخه چې په څنگ کې يې شوی وي د داسې چا په ذريعه خبرېږي چې په بله قاره کې ژوند کوي، د همدې اړيکو په نتيجه کې د خلکو ترمنځ د مصالحو او گټو تبادلې هم په همدې کچه زياته شوی ده، او دا ټول د سفرونو، تگ راتگ، غوښتنه کوي، د يو هېواد د اتباعو گټې د بل هېواد د اتباعو د گټو سره تړلی دي، په دې کې د سفر، تجارت، تعليم، صحت او بې شمېره نورې گټې شاملې دي، او د يو هېواد د اتباعو دا گټې هغه وخت په درست شکل خوندي کېدلی شي چې متبوع هېواد يې د نورو هېوادونو سره اړيکې ولري، سفري واثاق يې د اعتماد وړ وي، هر څومره چې دا هېواد د نړۍ د نورو هېوادونو له نظره محترم هېواد وي د هغه اتباعو ته په هماغه اندازه د احترام په سترگه ليدل کېږي، او گټې په هماغه اندازه خوندي وي او اړتياوې يې پوره کېږي، او دا ټول هغه تر لاسه کېدلی شي چې د مثبتو اړيکو له لارې هېوادونه دا احترام تر لاسه کړي.

## اوم بنسټ: د اسلام خپرول او د اسلام لور ته بلنه

اسلامي امت د قرآن کریم په اصطلاح د دعوت امت دی، او هر اسلامي هېواد د دې امت د ممثل په حیث همدا مسؤولیت په غاړه لري، لکه چې الله تعالی فرمایي: وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ [البقره: ۱۴۳]. لکه څرنګه مو چې ستاسې قبله غوره قبله ګرځولې، همداسې مو تاسې امت وسط (چې دین او منهج یې د اعتدال دین دی) ګرځولي یی، تر څو د دعوت په نتیجه کې په خلکو شاهدان وه اوسیرئ.

او لکه الله تعالی چې فرمایي: كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ [آل عمران: ۱۱۰]. تاسې تر ټولو غوره امت یاست چې د خلکو لپاره راویستل شوي یاست، چې خلکو ته د نیکو حکم وکړئ، او د بدو څخه یې منع کړئ، او په الله تعالی باندې ایمان ولرئ.

په نړیوالو اړیکو کې د دین دعوت خلکو ته د رسولو یو بهترینه نمونه په هغه اړیکو کې څرګنده ده چې حضرت سلیمان علیه السلام د ملکه سبا سره جوړې کړې وې، د قرآن کریم د وینا سره اولین سفارت چې حضرت سلیمان ورته ولیږه په هغه کې د حضرت سلیمان علیه السلام دربار ته د مسلمانانو په حیث د راتګ خبره بنسټیزه وه، د ملکه سبا په دربار کې د حضرت سلیمان علیه السلام د سفارت د ځواب په اړه مشوره او بیا د هدایاو تبادلې، او په پایله کې یې د ټول امت اسلام منل او د الله د پیغمبر په اطاعت کې راتلل هغه نتایج و چې د دې اړیکو په نتیجه کې ترلاسه شول، الله تعالی فرمایي: {قَالَتْ رَبِّ اِنِّي ظَلَمْتُ نَفْسِي وَاَسْلَمْتُ مَعَ سُلَيْمَانَ لِلّٰهِ رَبِّ الْعَالَمِينَ} [النمل: 44]. ملکه سبا چې کله د حضرت سلیمان علیه السلام په دربار کې کوم عظمت ولیده نو د خپل اسلام اعلان یې وکړ.

د رسول الله صلی الله علیه وسلم د نړیوالو اړیکو او نړیوالو سفارتونو تر ټولو لوی مقصد د دین دعوت رسول و، د یو مسلمان هېواد څخه د مسلمانانو توقع دا وي چې

په نړيواله کچه د اسلام په اړه د ناوړه تبليغاتو (اسلاموفوبيا)، د اسلام په اړه د غلط فهميو د ليری کولو لپاره هلې ځلې وکړي، او په دې توگه د دعوت الی الله فريضة اداء کړي، همدا راز د اسلام د درست فهم د ترويج لپاره نړيوال کانفرانسونه، سيمينارونه او پروگرامونه ترتيب کړي، په نړيوالو فورمونو کې د اسلام درست تصور نړيوالو ته په داسې توگه وړاندې کړي چې عاقل خلک يې واورې او فکر کولو ته په کې اړ شي، او دا ټول کارونه هغه وخت کېدلې شي چې اسلامي هېواد مثبتې بهرنی اړيکې ولري، د نړيوالو فورمونو غړيتوب ولري.

### اتم بنسټ: د اسلامي امت پر ضد د دسائسو شنډول

کله چې يو هېواد مثبتې بهرنی اړيکې ولري، او نور هېوادونه ورته د احترام په سترگه وگوري، هغه په نړيوالو ټولو فورمونو کې د گډون حق لري، په ډيرو مجالسو کې مثبت رول لوبولی شي، مسلمانان همپشه د اسلام مخالفو قوتونو څخه شکوې او شکايتونه لري، او دا ځکه چې د همدې اړيکو له امله ټولو مؤثرو فورمونو کې موجوديت لري، او له همدې فورمونو څخه د اسلام، اسلامي امت او مسلمانانو پر ضد دسائس په لاره اچوي، که چېرې په دې فورمونو کې د افغانستان اسلامي امارت وجود ولري دا ډول ټول دسائس شنډولی شي، نه يوازې دا چې دا دسائس شنډولی شي بلکه په ايجابي توگه داسې طرحې او پروگرامونه وړاندې کولی شي چې د اسلام، اسلامي امت او مسلمانانو گټې خوندي کړي، خو په دې فورمونو کې حضور هغه وخت ممکن دی چې د افغانستان اسلامي امارت او نور مسلمان هېوادونه د نړۍ سره مثبتې اړيکې ولري.

### نهم بنسټ: د مسلمانو اقليتونو او اسلامي قضايو حمايت

مسلمانان د قرآن کریم په صريح نص سره يو د بل دوستان او حمايت کونکي دي، په دې اړه الله تعالی فرمايي: **وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُنْ فِتْنَةٌ فِي الْأَرْضِ وَ فَسَادٌ كَبِيرٌ [الأنفال: ۷۳]**. هغه خلک چې کفر يې کړی دی يو د بل

حمایت کونکي او دوستان دي، که تاسې دا کار (يو دبل حمایت او يو بل سره دوستي) و نه کړئ نو په ځمکه کې به فتنه او لوی فساد خپور شي. همدا راز په بل آيت کریمه کې الله تعالی فرمایي: **وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ [التوبة: ٧١]**. مؤمنان سړي او مؤمنانې ښځې يو د بل حمایت کونکي او دوستان دي، چې د نيکیو حکم کوي او د بدیو څخه منع کوي.

دا حمایت او دوستي په انفرادي توگه هم په مسلمانانو لازم ده، او د امارت او حکومت په توگه هم ضروري او اړینه ده، او مسلمانان په نړۍ کې په ډيرو هېوادونو کې د اقلیتونو او لږه کيو په خیر ژوند کوي، او ډیر وختونه د ډيرو شدیدو ستونزو سره مخ کېږي، لکه څه موده وړاندې چې په برما کې د روڼگیا مسلمانان د بودایانو په لاس بې پته او قتل عام شول، همدا راز مور په نړۍ کې داسې ستونزې لرو چې د مسلمانانو سره تړاو لري او د لسگونو کلونو راهېسې نه حل کېږي بلکه په خلکو یې ظلمونه کېږي، د دې ټولو مؤثر حمایت او دوی سره همکاري، او د دوی په حمایت کې اواز پورته کول هغه وخت ممکن دي چې اسلامي امارت د نړۍ سره مؤثرې اړیکې ولري.

### اړیکې د چا سره؟

د افغانستان اسلامي امارت د چا سره اړیکې جوړې کړي؟ دا یو داسې سوال دی چې د دې د ځواب د تر لاسه کولو لپاره باید مور لومړی دوه قضیې حل کړو، لومړی قضیه د پخوانیو او معاصرو علماو د تصریحاتو سره سم وگورو چې نړۍ د اړیکو له پلوه په څو ډوله ویشي؟ او دویم دا چې که نړۍ دوه تقسیمه شي چې یو دار الاسلام او دویم دار الحرب شي، نو آیا دار الاسلام په متعددو هېوادونو تقسیمېدلی شي؟ یا په بل عبارت اسلام د دې اجازه ورکوي چې اسلامي هېوادونه دې متعدد وي، تر څو یو مسلمان هېواد د بل مسلمان هېواد سره اړیکې جوړې کړي؟

## د نړۍ تقسيم؛ دار الاسلام او دار الحرب

په پيل کې يو حقيقت ته اشاره کول غواړم چې د فقهاو له لورې دار الحرب او دار الاسلام ته د نړۍ د تقسيم بنسټيز هدف او موخه نړيوالې اړيکې نه وي، بلکه په شريعت کې ډير داسې احکام شته چې په اختلاف د دار باندې مرتب دي، لکه د ارث احکام، د حدودو او شرعي عقوبات تطبيق په دار الحرب کې او داسې نور، (زحيلي، ۱۹۹۸) فقهاو چې کله دا تقسيم کړی دی تر ډيره يې همدا شرعي احکام په نظر کې و، د اسلامي حکومت بهرنی اړيکې يې ضمني په نظر کې وې، مگر اوس دا بحثونه د دې اړيکو لپاره بنسټيز حيثيت لري، له دې امله بايد دا وڅيړل شي، نو په دې اړه چې کوم بنسټيز سوال راولاړېږي هغه دا دي چې ايا نړۍ او د نړۍ هېوادونه په دوه يا درې ډول ويشل درست دي؟ په دې اړه بېلابېل نظريات وجود لري چې دلته يې په لنډ ډول مناقشه کول غواړم.

### لومړی نظر: په ديني لحاظ د نړۍ تقسيم درست نه دی

يو شمېر غير مسلم ليکوالان په دې نظر دي چې د نړۍ تقسيم «دار الاسلام» او «دار الحرب» و لو که د دار الکفر په معنی هم وي، درست کار نه دی، ځکه دا د مسلمانانو له لورې په استعلائي تصور باندې ولاړ تقسيم دی، چې په نتيجه کې يې هغه هېوادونه چې «دار الحرب» يا «دار الکفر» گڼل کيږي د هغوی د دونيت تصور په کې نغښتی دی، او دا د ملگرو ملتونو د هغه اصل سره په ټکر کې دی چې د ملگرو ملتونو غړي هېوادونه په قانوني لحاظ سره مساوي دي، همدا راز د عقيدې په لحاظ د خلکو په تقسيم ولاړ تصور دی، چې يو شمېر مسلمانان او نور کافران گڼل کيږي چې هغه د عقيدوي تبعيض بنسټ گرځي.

دا خو يوه داسې ادعاء ده چې په کې د عيني واقعيتونو څخه سترگې پټې شوی دي، د بشریت د تنوع بنياد همدا نظريات، تصورات او معتقدات دي، هغه که د بشر له لورې جوړ شوي نظريات وي او که د الله تعالی له لورې رالېږل شوي اديان وي، او

که د الله تعالیٰ اخیرنی پیغام اسلام وي، ایا تر اوسه پورې د شرق او غرب بلاکونو په نوم په نړۍ کې تنوع وجود نه درلود، آیا تر اوسه د تمدنونو په نوم چې په مدار کې یې دین قرار لري نړۍ نه تقسیمیري، ایا دې ته چا تبعیض ووايه، همدا نن هم ویل کېږي، مسیحي غربی تمدن، اسلامي تمدن، بودايي تمدن، هندي تمدن، همدا راز چنایي کنفیوشسي تمدن او داسې نور، لنډه دا چې د بشریت په داخل کې د نظریاتو او معتقداتو تنوع موجود دی، او اسلام د دې ادعاء لري چې د بشریت د دنیوي او اخروي سعادت تر ټولو ښه نسخه د ځان سره لري، او غواړي د دې سعادت څخه ټول بشریت برخمن شي، نه چا ته د تحقیر په سترگه گوري او نه څوک د دې حق منلو ته اړ کوي، بلکې ځانته امت دعوت وایي، په استدلال او منطق دا حق خلکو ته وړاندې کوي، او له همدې امله د ټولو سره د مثبتو اړیکو غوښتنه کوي، او وایي چې د غیر مسلمانانو سره اصل سوله ده مگر دا چې جنگ ته اړتیا پېښه شي، همدا د شرعي نصوصو په رڼا کې د معاصرو جمهورو فقهاو نظر هم دی.

### دویم نظر: دار الاسلام او دار الحرب ته د نړۍ تقسیم درست نه دی

یو شمېر معاصر علماء وایي چې دار الاسلام او دار الحرب ته د نړۍ تقسیم درست نه دی، بلکې دا تقسیم باید درې گونې وي، په دې معنی چې یو بل قسم هم باید په کې اضافه کړی شي چې هغه ته «دار العهد» ویل کېږي، ځکه اوس په عامه توگه «دار الحرب» وجود نه لري، بلکې په نړۍ کې اوس یا «دار الاسلام» وجود لري او یا «دار العهد» وجود لري، دار الحرب ځکه وجود نه لري چې دا په یو موقت حالت کې د یو هېواد نوم کېدلی شي، او دا هغه وخت کله چې د چا سره جنگ روان وي هغه منطقه دار الحرب گڼل کېږي، که کله د جنگ حالت راپیدا هم شي ژر له منځه ځي، ځکه د اسلام اړیکه د نورو سره اصلاً په سوله باندې ولاړه اړیکه ده نه په جنگ. د فقهاو په اصطلاح کې «دار الاسلام» او «دار الحرب» ته د نړۍ تقسیم د نصوصو څخه مستفاد نه دی، بلکې دا د هغه وخت د ظروفو غوښتنه وه کله چې دا تقسیم رامنځته

شوی دی، په دویمه هجري پېړۍ کې د اسلامي خلافت او کفري نړۍ ترمنځ په پرله پسې توګه حالات جنګي ؤ، او دا تقسیم په هغه وخت کې رامنځ ته شوی دی، او جنګ دائمي حالت نه دی، ځکه چې د کفارو سره د مسلمانانو عادي حالت سوله ده جنګ نه دی، نو کله چې د جنګ حالت ختم شو هغه مناطق هم چې غیر مسلمانان په کې اوسېږي هغه هم دار الحرب نه پاتې کېږي، همدا تقریباً د معاصرو علماو څخه د شیخ ابو زهره او دکتور وهبه الزحيلي نظر دی.

شیخ ابو زهره وايي: "وتكاد كلمات الفقهاء أجمعين تجمع على أن دار المخالفين تسمى دار حرب، لأنها فعلا كانت في عصر الاجتهاد الفقهي دار حرب بسبب تلك الاعتداءات المتكررة من الأعداء والمدافعة المستمرة من المسلمين" (ابو زهره، ۱۹۹۵م، ۵۵). تقریباً د فقهاو په دې اتفاق دی چې د مخالفینو وطنونو او هېوادونو ته «دار حرب» ویل کېږي، او دا ځکه چې د فقهي اجتهاد په زمانه کې (کله چې د السیر په اړه احکام فقهاو استنباطول او تدوینول) حالت همداسې وه، د مخالفینو مناطق د دینمن له لورې د بیا بیا تیریو او د مسلمانانو له لورې د پرله پسې دفاع له امله «دار حرب» ګڼل کېدلې. هدف یې دا دی چې دا اوصاف د شرعي نصوصو څخه مستفاد نه دي، بلکه د اسلامي خلافت او د غیر مسلمانو هېوادونو ترمنځ قائم حالت د جنګ وه نو له همدې امله هغه منطقي دار حرب ګڼل کېدلی چې د اسلامي خلافت د ولکې څخه بیرون وی، او د همدې مستمر جنګي حالت څخه یو شمېر خلکو ته دا شبهه هم پیدا شوه چې د اسلام او کفر ترمنځ اصلي حالت جنګ دی، او سوله د ضرورت حالت دی، خو شیخ ابو زهره دا خبره - د نورو ډیرو فقهاو په څیر - درسته نه ګڼي، او وايي چې د مسلمانانو او کفارو ترمنځ اصلي حالت سوله ده، او جنګ یو غیر عادي او طارئ حالت دی چې د اړتیا په وخت کې رامنځته کېږي.

بیا وروسته کله چې د امام ابو حنیفه له نظره د دار حرب شرطونه بیانوي او وايي چې په اوسنی زمانه کې د دار حرب دا شرطونه په هیڅ هېواد نه منطبق کېږي، بیا

لږ وروسته کله چې د یو درېم دار «دار عهد» ذکر کوي نو له هغه وروسته په یو عبارت کې وايي چې اوس اصلا دار حرب وجود نه لري، ټوله کفري نړی دار عهد بلل کېږي؛ ځکه ټول هېوادونه د ملگرو ملتونو د منشور او اصولو سره سم یو د بل سره تړونونه لري، د سوله ایز ژوند معاهدې لري، نو ټول هېوادونه دار عهد بلل کېږي.

او شیخ وهبه الزحيلي تقریبا همدا خبره لږ په نور تفصیل سره کوي او وايي: "و إذ قد عرفنا أن هذ التقسیم مبني على أساس الواقع لا على أساس الشرع، ومن محض صنع الفقهاء في القرن الثاني الهجري، و أنه من أجل ترتيب بعض الأحكام الشرعية في المعاملات ونحوها، و أن الحرب هي السبب في هذا التقسیم، فيمكننا أن نقول إن دار الحرب هي مجرد منطقة حرب ومسرح معركة بالنسبة لدار الإسلام التي فرضت عليها الأوضاع في الماضي أن تتكتل وأن تعتبر البلاد غير الإسلامية في مركز العدو الذي برهنت الأحداث على نظرتة العدائية للمسلمين فهو تقسیم طارئ بسبب قيام حالة الحرب أو الحرب نفسها، فهو ينتهي بانتهاء الأسباب التي دعت إليه والحقیقة أن الدنيا بحسب الأصل هي دار واحدة كما هو رأي الإمام الشافعي ولهذا قال مع جمهور الفقهاء: إن الحدود تجب على المسلم أينما وقع سببها..". (زحیلی، ١٩٩٨، ١٩٤-١٩٥) کله چې مو دا درک کړ چې دا تقسیم (د هېوادونو تقسیم دار حرب او دار اسلام ته) د هغه وخت د فعلي حالت پر بنسټ شوی وه، نه د شرعي نصوصو پر بنسټ، دا په دویمې پیړۍ کې یوازې د فقهاو اجتهاد وه تر څو پرې د معاملاتو په اړه یو څه شرعي احکام مرتب کړي، او دا چې په هغه وخت کې د مسلمانانو او کفارو ترمنځ په پرله پسې توگه روان جنگ د دې تقسیم لامل وه، د دې حقیقت د درک کولو نه وروسته مور ويلي شو چې «دار حرب» د «دار اسلام» په نسبت یوازې هغه سیمه گڼل کېږي چېرته چې بالفعل جنگ روان وه کله چې په ماضي کې پر «دار اسلام» باندې داسې حالات مسلط کړي شوي و چې مسلمانان د هغه (حالاتو) په مقابل کې سره را یوځای شي، او غیر اسلامي هېوادونه د دښمن مرکز وگڼي، ځکه

چې حوادثو د مسلمانانو په مقابل کې دوی په دې دښمنانه تصور دلالت کاوه، نو (لنډه دا چې) دا تقسیم یو موقت تقسیم دی ځکه چې په هغه زمانه کې (کله چې د فقهاو له لورې دا اجتهادی تقسیم رامنځته شو) یا خو جنګي حالت وه او یا بالفعل جنګ جریان درلود، نو دا موقت تقسیم باید د هغه اسبابو د له منځه تللو په نتیجه کې له منځه ولاړ شي چې د دې تقسیم لامل ګرځیدلي و، حقیقت دا دی چې دنیا په اصل کې یو «دار» دی - لکه څرنګه چې د امام شافعي نظر دی، له همدې امله جمهور فقهاء وايي: چې پر مسلمان باید حدود تطبیق شي په هر ځای کې یې چې سبب واقع شي (د احنافو د نظر برخلاف چې په دار حرب کې څه شرعي جزاګانې د تطبیق قابل نه ګڼي).

لنډه دا چې د معاصرو علماو څخه یو شمېر علماء «دار الحرب» په دې معنی اخلي چې دار الحرب هغه هېواد ته ویل کیږي چې د کوم هېواد سره بالفعل جنګ روان وي، او یا هم بالقوه جنګي حالات وي، په دې معنی چې هیڅ کوم تړون وجود و نه لري، او هر وخت چې هر هېواد فرصت پیدا کړي پر بل حمله خپل حق وګڼي او د هیڅ څه پرواه هم و نه لري، کله چې د دار الحرب معنی د هغوی په نزد دا شوه نو طبیعي خبره ده چې د نړۍ د هېوادونو سره اوسنی حالت داسې نه دی، نو د دوی له نظره اوس دائمی دار الحرب وجود نه لري، کله کله د کوم کافر هېواد سره داسې حالات رامنځته کېدلی شي چې د جنګ غوښتونکي وي، کله که داسې حالت رامنځته شو هغه ته به دار الحرب ویل کیږي، مګر نورو هېوادونو ته اوس په دې معنی دار الحرب نه شي ویل کېدلی.

په هغه مفهوم چې دوی د دار الحرب څخه اخیستی دی، د دوی خبره درسته ده، مګر فقهاء دار الحرب په دې معنی نه اخلي، بلکې که مختصراً ووايو د فقهاو په اصطلاح کې «دار الحرب» او «دار الکفر» په یوه معنی دي، یعنې هغه هېواد چېرته چې غلبه او سیادت او قیادت د مسلمانانو په لاس کې وي هغه ته دار الاسلام، او

چېرته چې غلبه او سيادت د کفر او کافر په لاس کې وي هغه ته «دار الحرب» او يا «دار الکفر» ويل کيږي، او په دې معنی خو دا ثنائي تقسيم درست دی، له دې څخه کوم بل تقسيم متصور نه دی، ځکه د نړۍ هر هېواد به يا د اسلام تر سيادت او غلبې لاندې وي او يا به د کفر د غلبې لاندې وي، بل کوم صورت نه شي کېدلی، که د کفر د غلبې لاندې وي، د هغه سره مسلمان هېواد تړون لري يا به يې نه لري، په هر صورت دا دواړه په هغه عام تعريف چې فقهاو د دار الحرب څخه وړاندې کړی دی په دار الحرب کې شامل دي، يوازې دومره خبره کېدلی شي چې د «دار الحرب» اصطلاح هغه مفهوم پوره نه شي رسولی چې فقهاء يې ترې اراده لري، نو که دا اصطلاح بدله کړی شي او دار الحرب پر ځای دار الکفر ورته وويل شي، شايد ډير ابهامات له منځه ولاړ شي.

### درېم نظر: د جمهورو فقهاو نظر

د جمهورو فقهاو نظر دا دی چې نړۍ بايد په همدې دوه سيمو «دار الاسلام» او «دار الحرب» باندې تقسيم شي، او «دار العهد» يا د امام محمد بن الحسن شيباني او نورو فقهاو په تعبير «دار الموادة» په اصل کې د «دار الحرب» يوه نوعه ده، د دوی د نظر خلاصه دا ده چې «دار الحرب» د «دار الکفر» سره مرادف دی، له همدې امله د فقهاو په عبارتونو کې د «دار الحرب» لپاره ډير ځله د «دار الکفر» اصطلاح استعمالیږي، او دا خو څرگنده خبره ده چې د نړۍ هيڅ سيمه له دې څخه خالي نه ده چې هلته به يا د اسلام احکام غالب وي او يا به د کفر احکام غالب وي، که د اسلام احکام غالب وي هغه «دار الاسلام» بلل کيږي او که د کفر احکام غالب وي هغه سيمه «دار الحرب» بلل کيږي، دلته د «حرب» لفظ د جنگ په معنی نه دی، په دې اړه يو حنبلي فقيه وايي: «والحربي منسوب إلى الحرب وهو القتال والتباعد والبغضاء أيضا يقال قتل حال الحرب أي حال القتال ودار الحرب أي دار التباعد والبغضاء فالحربي بالإعتبار الثاني» (البعلي، ١٩٨١م، ٢٢٦).

حربي د دوه جذرونو څخه اخیستل شوی دی، د لومړي جذر معنی يې «جنگ» دی، لکه چې ویل کیږي قتل حال الحرب، د جنگ په حالت کې ووژل شو، او بل جذر چې د هغه څخه «دار الحرب» هم مأخوذ دی، د هغه معنی ده «هغه سیمه چې ورسره پریکون، او بد بیني وي» نو دلته د حربي معنی د محارب او جنگ کې د ښکېل انسان نه ده، بلکې حربي د دې دویم جذر څخه اخیستل شوی دی.

نو کله چې د دار الحرب معنی دار الکفر شو نو جمهور فقهاء چې نړۍ دې دوه سیمو ته تقسیموي، دوی وايي چې «دار الحرب» او «دار الاسلام» ته د نړۍ د تقسیم مدار پر دې باندې نه دی چې د کومې سیمې یا هیواد خلک د مسلمانانو سره په جنگ وي هغه به دار الحرب گڼل کیږي، او که په جنگ نه وي نو هغه به دار الحرب نه گڼل کیږي، چې دا حالت عارضي وبلل شي چې د هغه وخت د ظروفو څخه مستفاد وبلل شي چې کله د فقهيې تدوین شوی دی یعنې د هجرت دویمه پېړۍ لکه امام ابو زهره او شیخ وهبه الزحيلي چې وايي، بلکې دا فقهاء وايي چې د دې تقسیم مدار په دې لاندې امورو دی چې دا د دائمي حالت ښکارندوی دي:

- هلته تسلط او حاکمیت د مسلمانانو دی که د کفارو؟
- هلته غالب احکام د اسلام دي که د کفر او شرک؟
- هلته مسلمانان په امن کې دي که نه، په دې معنی چې د اسلام د شعائرو په ممارست کې خو د کفارو څخه د خوف او خطر احساس نه کوي؟

دا ټول د دې غوښتنه کوي چې د نړۍ هیوادونه په دوه تقسیمه تقسیم شي چې یو یې دار الحرب (چې د دار الکفر مرادف دی) او بل یې دار الاسلام بلل کیږي.

اصلي دار الحرب یا دار الکفر څه وخت دار الاسلام گرځي؟

همدې معیارونو ته په کتلو علماو د دار الاسلام تعریفونه کړي دي، چا یو معیار په نظر کې نېولی دی، او چا بل معیار، خو دلته یوازې دې ته متوجه کېدل پکار دي چې دا تعریفونه دې ته په کتلو فرق کوي چې کومه سیمه د دار الحرب څخه څه

وخت دار الاسلام ته منتقل کيږي؟ او کومه سيمه څه وخت د دار الاسلام څخه دار الحرب ته انتقال پيدا کوي؟ حنفي فقهاء خو په دې اتفاق لري چې دار الحرب هغه وخت د دار الاسلام برخه گرځي کله چې په هغه سيمه باندې د اسلام احکام غالب شي، له همدې امله امام علاء الدين کاساني وايي: «لَا خِلَافَ بَيْنَ أَصْحَابِنَا فِي أَنَّ دَارَ الْكُفْرِ<sup>١</sup> تَصِيرُ دَارَ إِسْلَامٍ بِظُهُورِ أَحْكَامِ الْإِسْلَامِ فِيهَا» (کاساني، ١٩٨٦م، ٧/١٣٠).

زموږ د علماو ترمنځ په دې کې اختلاف نشته چې دار الکفر هغه وخت دار الاسلام گرځي چې د اسلام احکام په کې غالب وي.

او هغه نور دوه شرطونه چې د مسلمانانو تسلط او مسلمانانو ته د امنيت تر لاسه کېدل دي، د اسلام د احکامو د غلبې په نتيجه کې بالتبع تر لاسه کيږي، ځکه که مسلمانان هلته حاکم نه وي، او يا مسلمانان په امن کې نه وي د اسلام د احکامو غلبه نه متحققه کيږي.

د علاء الدين کاساني له نظره خو په همدې نښه باندې يو هيواد د دار الاسلام برخه گرځي، همدا نظر د څه نورو علماو هم دی، له دې جملې څخه دا لاندې د يادونې وړ دي:

د شيخ زکريا انصاري له نظره هم په کوم ځای کې چې مسلمان د خپل دين اظهار وکړی شي او د فتنې ويره ورسره نه وي هغه سيمه «دار الاسلام» گڼل کيږي، هغه وايي: «فَإِنَّ قَدْرَ عَلَى الْإِعْتِزَالِ وَالْإِمْتِنَاعِ فِي دَارِ الْحَرْبِ مَعَ كَوْنِهِ قَادِرًا عَلَى إِظْهَارِ دِينِهِ وَلَمْ يَخَفْ فِتْنَةً فِيهِ حَرَمَتْ أَيْ الْهَجْرَةَ مِنْهَا لِأَنَّ مَوْضِعَهُ دَارُ إِسْلَامٍ فَلَوْ هَاجَرَ لَصَارَ دَارَ حَرْبٍ» (الانصاري، ١٣١٣ هـ، ٤/٢٠٤).

<sup>١</sup> - دلته علاء الدين کاساني د دار الحرب څخه په دار الکفر تعبير کوي، همداسې نور فقهاء هم کوي، چې له دې ټولو څخه دا معلوميږي چې دار الحرب او دار الکفر د دوی له نظره يو مفهوم افاده کوي.

که مسلمان د دې توان درلوده چې په دار الحرب کې ځان وساتي او د خپل دين اظهار هم وکړي، او د فتنې ويره هم ورسره نه وي، نو له هغه سيمې څخه ورته هجرت حرام دی، ځکه چې هغه سيمه دار اسلام دی، او که داسې ټول مسلمانان له هغه سيمې هجرت وکړي نو هغه به په دار الحرب بدل شي (او دا کار چونکه ناروا دی نو له همدې امله دا هجرت هم ناروا گرځي). تقريباً همدا خبره شهاب الدين رملی چې په شافعي صغير شهرت لري هم کوي، هغه ويي: «کل محل قدر أهله فيه على الامتناع من الحربين صار دار إسلام». (الرملي، ۱۹۸۴م، ۸/۸۲) هر هغه سيمه چې اوسيدونکي يې د کفارو څخه د ځان د حفاظت توان لري، هغه دار اسلام گرځي. د ځان د حفاظت معنی دا ده چې د اسلام د شعائرو په ممارست کې د ويرې او ترس احساس و نه کړي.

همدا خبره ابن مفلح هم کوي، هغه وايي: "فکل دار غلب عليها أحكام المسلمين فدار الإسلام، وإن غلب عليها أحكام الكفار فدار الكفر، ولا دار لغيرهما" (مقدسي، ۱۹۹۹م، ۱/۲۱۱-۲۱۲). په هره سيمه کې چې د مسلمانانو د احکامو غلبه وي هغه دار اسلام دی، او که د کفارو د احکامو غلبه وي هغه دار کفر دی، له دې پرته بله سيمه وجود نه لري (يا به دار اسلام وي او يا به دار کفر وي).

لنډه دا چې هغه هېوادونه چې اصلاً دار الکفر يا دار الحرب دي هغه يوازې په دې نه دار الاسلام کېږي چې هلته څوک د خپلو عباداتو او معتقداتو په اظهار کې په امن کې وي، بلکې د دې لپاره شرط هغه دی چې امام کاساني او نورو فقهاو يې يادونه کړې ده او هغه د اسلام د احکامو غلبه ده، معنی يې دا ده چې په ټولنه اسلامي رنگ رغال وي، نو په دې معنی که په کوم غربي يا اروپايي هيواد کې مسلمان خپل عبادت او ديني شعائر تر سره کوي او هيڅ کوم خوف او خطر هم ورته نه وي، په دې کار هغه سيمې دار الاسلام نه شي بلل کېدې، ځکه هلته هغه بنسټيز وصف او شرط نه دی متحقق.

## دار الاسلام څه وخت دار الحرب گرځي؟

خو هغه سیمې چې یو ځل «دار الاسلام» وگرځي هغه بیرته کله «دار الحرب»

بلل کېدلی شي؟ په دې اړه دوه نظره موجود دي:

لومړی: د صاحبینو (امام ابو یوسف او امام محمد) نظر دی، دوی وایي چې دلته هم معیار د اسلام د احکامو اظهار او غلبه ده، په کوم ځای کې چې د اسلام احکام غالب وي هغه دار الاسلام گڼل کېږي او په کوم ځای کې چې دا احکام غالب نه وي هغه بیرته دار الکفر گڼل کېږي، کاساني وایي: «وقال أبو يوسف ومحمد رحمهما الله إنها تصير دار الكفر بظهور أحكام الكفر فيها» (کاساني، ۱۹۸۶م، ۷/۱۳۰) امام ابو یوسف او امام محمد رحمهما الله وایي یوه سیمه (چې مخکې دار الاسلام وي) هغه وخت دار الکفر گرځي چې د کفر احکام په کې څرگند او غالب وي. هدف یې دا دی چې په ټولنه غالب رنگ که د اسلام وه نو هغه دار الاسلام گڼل کېږي او که غالب رنگ د کفر وه نو دار الکفر گڼل کېږي. د صاحبینو د قول د دلیل په توګه کاساني وایي: «وجه قولهما أن قولنا دار الإسلام ودار الكفر إضافة دار إلى الإسلام وإلى الكفر وإنما تضاف الدار إلى الإسلام أو إلى الكفر لظهور الإسلام أو الكفر فيها كما تسمى الجنة دار السلام والنار دار البوار لوجود السلامة في الجنة والبوار في النار وظهور الإسلام والكفر بظهور أحكامهما فإذا ظهر أحكام الكفر في دار فقد صارت دار كفر فصحت الإضافة ولهذا صارت الدار دار الإسلام بظهور أحكام الإسلام فيها من غير شريطة أخرى فكذا تصير دار الكفر بظهور أحكام الكفر فيها والله أعلم» (کاساني، ۱۹۸۶م، ۷/۱۳۱).

د صاحبینو د قول دلیل دا دی چې کله مور د «دار» نسبت اسلام یا کفر ته کوو، نو (حقيقي معنی خو یې مراد نه ده، مګر حقیقت ته نږدی) معنی یې دا ده چې هغه منطقه او سیمه چې اسلام یا کفر په کې غالب وي، لکه جنت ته چې «دار السلام» ویل کېږي، او جهنم ته «دار البوار» ویل کېږي ځکه چې په جنت کې سلامتي ده،

او په جهنم کې هلاکت دی، او د اسلام او کفر غلبه په هغه منطقه کې د کفر يا اسلام د احکامو د غلبې په معنی ده، نو کله چې په يوه سيمه کې د کفر احکام غالب وي نو هغه دار کفر گرځي، نو بيا يې هغه ته نسبت درست گرځي، له همدې امله يوه سيمه هغه وخت دار اسلام گرځي کله چې د اسلام احکام په کې غالب او څرگند وي، پرته د بل هيڅ کوم شرط څخه، همدا راز کله چې په يوه سيمه کې د کفر احکام څرگند او غالب وي نو هغه دار الکفر گرځي. والله اعلم.

دويم: د امام ابو حنيفه له نظره هغه سيمه چې يو ځل د اسلام په حلقه کې شامله شي، تر څو چې د دار الاسلام يو څه نښه هم په کې وي هغه بايد د اسلام د قلمرو څخه بيرون و نه شمېرل شي، او هغه بايد د دار الاسلام برخه وگڼل شي، په دې اړه کاساني وايي: «وَاحْتَلَفُوا فِي دَارِ الْإِسْلَامِ أَنهَا بِمَاذَا تَصِيرُ دَارَ الْكُفْرِ قَالَ أَبُو حَنِيفَةَ إِنَّهَا لَا تَصِيرُ دَارَ الْكُفْرِ إِلَّا بِثَلَاثِ شَرَايِطٍ أَحَدُهَا ظُهُورُ أَحْكَامِ الْكُفْرِ فِيهَا وَالثَّانِي أَنْ تَكُونَ مُتَاخِمَةً لِدَارِ الْكُفْرِ وَالثَّلَاثُ أَنْ لَا يَبْقَى فِيهَا مُسْلِمٌ وَلَا ذِمِّيٌّ أَمِنًا بِالْأَمَانِ الْأَوَّلِ وَهُوَ أَمَانُ الْمُسْلِمِينَ» (کاساني، ۱۹۸۶م، ۱۳۰/۷).

په دې اړه فقهاء اختلاف لري چې دار الاسلام په څه باندې په دار الکفر بدليږي؟ امام ابو حنيفه وايي: دار الاسلام هغه وخت په دار الکفر بدليږي چې دا لاندې درې شرطونه ټول په کې موجود شي، که له دې شرطونو څخه يو هم منتفي شو هغه سيمه په دار الحرب يا دار الکفر نه بدليږي، بلکې په خپل حال دار الاسلام پاتې کيږي:

لومړی شرط: د کفر احکام په کې څرگند او غالب وي.

دويم شرط: چې هغه سيمه د دار الکفر سره نښتې وي.

درېم شرط: چې نه په کې يو مسلمان او نه يو ذمي په لومړي امان په امن کې پاتې شي، يعنې مسلمانان او زميان په کې له نوي سر نه د امان د ډاډ تر لاسه کولو ته اړ شي.

د امام ابو حنیفه رحمه الله علیه د مذهب د دلیل په اړه کاساني وايي: کله چې د «دار» نسبت اسلام یا کفر ته کیږي نو معنی یې عین اسلام یا کفر نه دی (حقیقي معنی یې مراد نه ده) بلکه معنی یې «امان» او «ویره» ده، په دې معنی چې که مسلمانان په کې په عامه توګه په امن کې و، او کفار په کې په عامه توګه په ویره کې و، نو هغه سیمه دار الاسلام بلل کیږي، او که په عامه توګه په کې کفار په امن کې و، او مسلمانان په ویره کې و نو هغه دار الکفر بلل کیږي، او د «دار» احکام په «امن» او «خوف» باندې ولاړ دي، نه په کفر او اسلام، نو په «دار الاسلام» او «دار الکفر» کې د «دار» په نسبت کې کفر او اسلام ته د «امان» او «خوف» اعتبار راجح دی (له دې څخه راجح دی چې د اسلام او یا د کفر د احکامو غلبه په دې نسبت کې معتبره وګڼل شي)، نو که د کفارو د غلبې وروسته مسلمانان له نوي سر نه «امان غوښتنې» ته اړ نه شول نو معنی دا ده چې هغه پخوانی عمومي امان پاتی دی، نو سیمه دار الکفر نه ګرځي، همدا راز هغه پخوانی د مسلمانانو د وخت «امان» یوازې هغه وخت له منځه ځي چې دا سیمه د دار الحرب سره نښتې وي، نو د یوې سیمې د دار الحرب کېدو لپاره دا دواړه شرطونه اړین دي.

د دې تعلیل په پای کې امام کاساني وايي چې د دار الاسلام وصف خو هغه سیمې ته په یقین سره ثابت دی، نو تر څو چې دا وصف ترې په یقیني توګه زایل شوی نه وي باید په شک یې ترې زایل نه کړو، او کوم تعلیل چې صاحبینو کړی دی، په هغه کې شک او احتمال پاتې کیږي چې دا وصف ترې زایل شوی که نه، او قاعده خو دا ده چې «الیقین لا یزول بالشک» او د امام ابو حنیفه چې کوم علت مدار ګرځولی دی (امان) او (ویره) نو له هغه وروسته په یقیني توګه د دار الاسلام وصف ترې زایل کیږي، نو بناء د امام ابو حنیفه مذهب او تعلیل راجح دی.

نو لنډه دا چې هغه سیمه چې یو ځل د دار الاسلام برخه وګرځي هغه د امام ابو حنیفه رحمه الله په نزد د دار الاسلام له دائرې څخه تر هغه وخت نه خارج کیږي تر څو

د مسلمانانو څخه هغه لومړی امان چې د مسلمانانو له لورې ورکړ شوی وه له منځه ولاړ نه شي، په دې اړه امام سرخسي رحمه الله وايي: «لَا الْمَوْضِعَ الَّذِي لَا يَأْمَنُ فِيهِ الْمُسْلِمُونَ مِنْ جُمَّلِهِ دَارَ الْحَرْبِ، فَإِنَّ دَارَ الْإِسْلَامِ اسْمٌ لِلْمَوْضِعِ الَّذِي يَكُونُ تَحْتَ يَدِ الْمُسْلِمِينَ، وَعَلَامَةٌ ذَلِكَ أَنْ يَأْمَنَ فِيهِ الْمُسْلِمُونَ» (سرخسي، ۸۶/۴).

ځکه هغه سیمه چې مسلمانان په کې د امن احساس نه کوي هغه د دارالحرې برخه ده، ځکه دارالاسلام د هغه ځای نوم دی چې د مسلمانانو د لاس لاندې وي، او نښه یې دا ده چې هلته مسلمانان د امنیت احساس وکړي. همدا مفهوم معاصرو علماو هم بیان کړی دی، د دوی له جملې څخه شهید عبد القادر عوده وايي: «دار الإسلام: تشمل دار الإسلام البلاد التي تظهر فيها أحكام الإسلام، أو يستطيع سكانها المسلمون أن يظهروا فيها أحكام الإسلام، فيدخل في دار الإسلام كل بلد سكانه كلهم أو أغلبهم مسلمون، وكل بلد يتسلط عليه المسلمون ويحكمونه ولو كانت غالبية السكان من غير المسلمين، ويدخل في دار الإسلام كل بلد يحكمه ويتسلط عليه غير المسلمين ما دام فيه سكان مسلمون يظهرون أحكام الإسلام، أو لا يوجد لديهم ما يمنعهم من إظهار أحكام الإسلام». (عوده، ۲۰۱۹م، ۱/۲۷۵-۲۷۶)

دارالاسلام هغه ټولو سیمو ته شامل دی چې د اسلام احکام په کې غالب وي، او یا یې مسلمان اوسیدونکي کولی شي چې اسلامي شعائر په ښکاره اداء کړي شي، نو په دې که هغه ټول هېوادونه شامل دي چې اوسېدونکي یې ټول یا اکثریت مسلمانان وي، او همدا راز هر هغه سیمه په کې شامله ده چې مسلمانان پرې مسلط وي او حکومت پرې کوي سره له دې چې اکثریت خلک غیر مسلمانان هم وي، همدا راز هغه سیمې هم په کې شاملې دي چې غیر مسلمانان پرې حکومت کوي، خو مسلمانان په کې اوسېږي، او اسلامي احکام په ښکاره سرته رسوي، او یا داسې کوم لامل نه وي چې دوی د اسلام د حکامو د اظهار څخه منع کړي.

او شیخ محمد ابو زهره وايي: «دار الإسلام هي الدولة التي تحكم بسلطان المسلمين،

وتكون المنعة والقوة فيها للمسلمين». (ابو زهره، ۱۹۹۵م، ۵۳) دار الاسلام هغه هېواد ته ویل کیږي چې حاکم یې مسلمان وي، او دفاع او قوت په کې د مسلمانانو په لاس کې وي.

د دې تصریحاتو په نتیجه کې ویلی شو چې په اسلامي نړۍ کې موجود هېوادونه خو اکثره د صاحبینو د تعریف سره سم هم دار الاسلام بلل کیږي، ځکه هلته په ټولنو د اسلام رنگ غالب دی، او د امام ابو حنیفه رحمه الله د تعریف سره سم هیڅ یو هم د دار الاسلام د تعریف څخه بیرون نه دي.

### د «دار اسلام احکام څرگند او غالب وي» څه معنی ده؟

د دار الاسلام او دار الکفر یا دار الحرب په تعریفونو کې د دې یادونه وشوه چې د فقها و له نظره هغه سیمې دار الاسلام گرځي په کومو سیمو کې چې د اسلام احکام غالب او څرگند وي، او د صاحبینو په نزد د دار الاسلام هغه برخې دار الحرب گرځي په کومو سیمو کې چې د کفر او شرک احکام غالب او څرگند وي، او کله داسې تعبیر کیږي چې په کومه سیمه کې چې د اسلام احکام جاري شي هغه دار الاسلام بلل کیږي، دلته سوال دا راولاړیږي چې د دې عبارتونه معنی څه ده؟ ایا هغه هېوادونه دار الاسلام بلل کیږي چې مسلمانان پرې حاکم دي خو قوانین په کې مختلط دي، څه د شریعت څخه اخیستل شوي او څه وضعي قوانین دي؟

د دې سوال په ځواب کې باید ووايو چې یو شمېر خلک چې متشدد نظریات لري، هغه دا شرط په ظاهري معنی اخلي، او د اسلامي نړۍ ټول مسلمان هېوادونه ورته دار الحرب ښکاري، او د دې تصریح هم کوي چې د ځمکې پر سر دار الاسلام وجود نه لري، ټول مسلمان هېوادونه دار الحرب دي، دا یو داسې متشدد تفکیر دی چې ډیرې نادرستي پایلې لري، دا یوازې یوه سیاسي نظریه نه ده، بلکې پر دې ډیر زیات فقهی احکام متوقف دي، د ډیرو قضایاوو په اړه فقهی احکام بدلیریږي په ځانگړي توگه د امام ابو حنیفه رحمه الله د مذهب پر بنسټ، له دې امله دا خو نادرست تفکیر او

نظر دی. هغه څوک چې دا ډول متشدد تفکیر نه لري، هغوی په دوه ډلو ویشل شوي دي، لومړی هغه خلک چې په دې اړه د امام ابو حنیفه نظر ته د صاحبینو په نظر ترجیح ورکوي، دوی وايي چې دار الاسلام په دار الکفر يا دار الحرب هغه وخت بدلېږي چې هغه درې واړه شرطونه په کې موجود شي، چې مخکې يې ذکر وشو، که له هغوی درې شرطونو څخه يو هم منفي شي د دار الاسلام هيڅ سيمه په دار الحرب نه بدلېږي، سره له دې چې خلک يې مرتد شي، يا کفار پرې قبضه وکړي او هلته د کفر احکام هم جاري کړي، او يا هم ذميان خپل عهد مات کړي او هغه سيمه لاندې کړي، په دې ټولو صورتونو کې دار الاسلام په دار الکفر نه بدلېږي تر څو چې د هغه درې شرطونو څخه يو شرط هم منفي شي؛ ځکه هغه سيمې ته دا وصف په يقيني توگه ثابت دی، نو يوازې په احتمال ترې دا وصف نه منفي کېږي، ځکه چې اليقين لا يزول بالشک، له دې څخه هغه اخيري شرط او نښه دا ده چې په هغه سيمه کې د حاکميت د بدلون څخه وروسته مسلمانان په هغه پخواني امان په امن کې پاتې نه شي، که مسلمانان په پخواني امان په امن کې پاتې شي نو د سيمې حيثيت د دار الاسلام څخه دار الکفر يا دار الحرب ته نه بدلېږي، سره له دې چې د هغه سيمې تسلط د مسلمانانو له لاسه ووهي، او همدا راز د اسلام احکام په کې غالب او څرگند هم نه وي، نو د دوی په نظر خو دا ټول مسلمان هېوادونه د دار الاسلام برخه بلل کېږي او په دې هېوادونو کې هيڅ کوم مشکل نه شته.

او څوک چې د صاحبینو نظر ته ترجیح ورکوي چې يوه سيمه هغه وخت دار الحرب گرځي چيرته چې د کفر احکام څرگند وي او غلبه ولري، د دوی له نظره هم دا هېوادونه دار الاسلام بلل کېږي، او دار الحرب يا دار الکفر نه بلل کېږي، او دا ځکه چې دوی وايي چې د (اسلام د احکامو د غلبې) مفهوم دا دی چې مسلمانان په ښکاره توگه د خپل دين شعائر اداء کړي شي، او د خپل دين د ممارست په حالت کې د چا څخه د ویرې احساس و نه کړي، همدا خبره د فقهاو د تصريحاتو څخه هم

خرگندپري، په الدر المختار کې وايي: «وَدَارُ الْحَرْبِ تَصِيرُ دَارَ الْإِسْلَامِ بِأَجْرَاءِ أَحْكَامِ أَهْلِ الْإِسْلَامِ فِيهَا» كَجُمُعَةٍ وَعِيدٍ. د اهل الاسلام د احكامو مثال يې د جمعې او د اختر د لمونځونو اقامه بنودلی ده.

د دې شرط د تفصيل په اړه ابن عابدين شامي وايي: " (قوله بإجراء أحكام أهل الشرك) أي على الاشتهار، وأن لا يحكم فيها بحكم أهل الإسلام (هنديئة ط) وظاهره أنه لو أجريت أحكام المسلمين وأحكام أهل الشرك لا تكون دار حرب" بيا وروسته هغه سيمې چې د دروزو تر ولكې لاندې وې، لكه جبل الدروز چې جبل تيم الله هم نومېږي، دا ټولې سيمې دار الاسلام بولي سره له دې چې حكام يې دروز يا نصرانيان و، او قاضيان يې هم د هغوی له جملې څخه و، او اسلام او مسلمانانو ته به يې بدرد ويل او بنکنځل به يې هم ورته كول. بيا د جامع الفصولين څخه نقل كوي چې په هره سيمه چې د كفارو له لورې مسلمان والي وټاكل شي، په هغه سيمه د دار الاسلام احكام جاري كيږي، ځكه چې حاكم يې مسلمان دی، او د كفارو طاعت په حقيقت كې هغوی ته د فريب وركولو او يا هم د كوم تړون پر بنسټ دی. همدا راز د مسلمانانو هغه سيمې چې حاكم يې كافر وي، په هغه هم د دار الاسلام احكام جاري كيږي خو د مسلمان حاكم د راوړلو هڅه پرې واجب ده. (ابن عابدين، ۱۹۶۶م، ۴/۱۷۵) د ابن عابدين د تصريحاتو سره سم د اسلام د احكامو غلبه په دې معنی ده چې هلته مسلمانان خپل شعائر سرته ورسولی شي. الدر المنتقى في شرح الملتقى کې وايي: «وقال شيخ الإسلام والإمام الأسيبجاني: إن الدار محكومة بدار الإسلام ببقاء حكم واحد فيها كما في العمادية وغيرها، فالاحتياط أن تجعل هذه البلاد دار الإسلام، وإن كانت اليد في الظاهر للملاعين<sup>۲</sup>، ولهؤلاء الشياطين». (الحصكفي، ۱۹۹۸م، ۲/۴۱۰)

<sup>۲</sup> - په كتاب کې «الملاعين» ليكلی همداراز په كشاف اصطلاح الفنون کې هم همداسې غلط ليكل شوی دی، ملاعين د ملعون جمع ده.

هره هغه سيمه دار الاسلام بلل کيږي چې په هغه کې د هغه درې شرايطو څخه يو شرط هم موجود پاتې شي چې امام ابو حنيفه ذکر کړی دي لکه په عماديه او نورو کتابونو کې چې راغلي دي، نو احتياط په دې کې دی چې دا سيمې<sup>۳</sup> دار الاسلام وگڼل شي، سره له دې چې په ښکاره خو پرې قبضه د دې لعنتيانو او شيطانانو ده. د فقهاو د اقوالو د استقراء او په ځانگړی توگه د امام ابو حنيفه رحمه الله د مذهب پر بنسټ شهيد عبد القادر عوده وايي: «دار الإسلام: تشمل دار الإسلام البلاد التي تظهر فيها أحكام الإسلام، أو يستطيع سكانها المسلمون أن يظهروا فيها أحكام الإسلام، فيدخل في دار الإسلام كل بلد سكانه كلهم أو أغلبهم مسلمون، وكل بلد يتسلط عليه المسلمون ويحكمونه ولو كانت غالبية السكان من غير المسلمين، ويدخل في دار الإسلام كل بلد يحكمه ويتسلط عليه غير المسلمين ما دام فيه سكان مسلمون يظهرون أحكام الإسلام، أو لا يوجد لديهم ما يمنعهم من إظهار أحكام الإسلام». (عوده، ۲۰۱۹م، ۱/۲۷۵-۲۷۶)

د دې تصريح سره سم هغه سيمې چې يو ځل د دار الاسلام برخه گرځېدلی وي، د هغې له جملې څخه دا لاندې ټول ډولونه دار الاسلام گڼل کيږي:

- هغه سيمې چې اکثريت يې مسلمانان وي.
- هغه ټولې سيمې چې حکومت يې د مسلمانانو په لاس کې وي سره له دې چې اکثريت اوسيدونکي يې غير مسلمانان هم وي.
- هغه ټولې سيمې چې حکومت يې د غير مسلمانانو په لاس کې وي خو هلته مسلمانان اوسيري او هغوی خپل اسلامي شعائر په ښکاره ډول سرته رسوي، او يا داسې کوم مانع وجود ونه لري چې دوی د اسلام د احکامو د څرگندولو

---

<sup>۳</sup> يعنې هغه سيمې چې په هغه وخت کې د مغوليانو تر ولکې لاندې وې، ځکه أبو الحسن علي بن محمد بن اسماعيل الاسيجابي السمرقندي المعروف بشيخ الاسلام په ۴۵۴هـ کې پيدا شوی او په ۵۳۵هـ کې وفات شوی دی، چې په دې وخت کې په اسلامي نړۍ د مغولو ناتار جوړ ؤ.

څخه منع کړي.

• او هغه سیمې چې ټول او یا اکثریت وگړي یې هم مسلمانان وي او قیادت او حکومت هم د مسلمانانو په لاس کې وي خو به په طریق اولی سره د دار الاسلام برخه وي.

نو د دې تفصیل په نتیجه کې مور د نړۍ هیوادونه په لاندې ډولونو ویشلی شو: لومړی: دار الاسلام چې ټول هغه هیوادونه په کې شامل دي چې د شهید عبدالقادر عوده په دې مخکې عبارت کې یې یادونه وشوه، چې د اسلامي نړۍ ټول هیوادونه په کې راځي، نو دا ټول هیوادونه د دار الاسلام برخه ده.

دویم: دار الحرب: چې ټول هغه هیوادونه په کې شامل دي چیرته چې سیادت او قیادت د کفارو په لاس کې دی، او هلته د اسلام شعائر برلاسه نه دي، لکه ټول غربي هیوادونه چې اصلا کله د اسلام د قلمرو برخه نه دي گرځېدلي. خو کوم هیوادونه چې یو ځل د دار الاسلام برخه گرځېدلي دي هغه څه وخت دار الحرب گرځي؟ دا قضیه لکه مخکې یې چې یادونه وشوه د امام ابو حنیفه او صاحبینو ترمنځ اختلافي دي چې امام ابو حنیفه هغه سیمې چې یو ځل دار السلام بلل شوي دي په اسانۍ په هغه د دار الحرب حکم نه کوي، بلکې په یو وخت کې باید درې شرطونه په کې وجود ولري (د کفر د احکامو څرگنده اجراء، د دار الحرب سره هم سرحده وي، او مسلمانان په کې د پخواني امان (د مسلمانانو د امان) پر بنسټ په امن کې پاتې نه شي) خو صاحبین بیا یوازې د کفر د شعائرو غلبه د دار الحرب کېدلو لپاره معیار گڼي. «دار الحرب» - لکه مخکې چې په تکرار سره وویل شول - د فقهاو له نظره د دار الکفر سره مرادف لفظ دی، له دې امله دار الحرب بیا مور په درې ډوله ویشلی شو:

لومړی: هغه هیوادونه چې د مسلمانانو سره په جنگ کې ښکېل دي لکه صهیونستي اداره، په دوی باندې هغه ټول احکام جاري کيږي چې د جنگ احکام دي.

دويم: هغه هېوادونه چې د هغوی سره اسلامي هېوادونه تړونونه لري، دې ته مور دار العهد ویلی شو لکه چې شیخ ابو زهره یې یادونه کړی ده، د دې ډول سیمو احکام امام محمد بن الحسن الشیباني په السیر الکبیر کې په اخر کې بیان کړي دي، (سرخسی، ۱۹۹۷، ۳/۵) د دوی خپل احکام دي، د دوی سره باید د هغه اصولو سره سم تعامل وشي چې وروسته به یې یادونه وشي.

درېم: هغه هېوادونه چې نه د مسلمانانو سره په جنگ کې ښکېل دي او نه ورسره تړونونه او معاهدات لري، د دوی په اړه د فقهاو ترمخ اختلاف دی چې د دوی سره د اسلامي امت اصل تعامل په سوله ولاړ دی که په جنگ، یا په بل تعبیر چې د اسلامي امت دائمي تعامل د داسې هېوادونو سره سوله ده که جنگ؟.

### ایا دار الاسلام متعدد هېوادونه کېدلی شي؟

کله چې د فقهاو کتابونو ته رجوع وکړو نو گورو چې هلته یوازې د دار الکفر او دار الاسلام ترمخ د اړیکو قضیه مطرح کیږي، او دا ځکه چې په هغه وخت کې چې کله دا فقه تدوین کېده نو په هغه وخت کې دار الاسلام یو هېواد شمېرل کېده، نو له دې امله د یو مسلمان هېواد اړیکې د بل مسلمان هېواد سره قابل تصور نه وی، ځکه د اسلامي هېوادونو تعدد وجود نه درلود، اوس سوال دا را ولاړیږي چې ایا د اسلامي هېوادونو تعدد درست کار دی؟ ایا په یو وخت کې متعدد اسلامي حکومتونه وجود درلودلی شي؟ تر څو یو مسلمان هېواد د بل سره اړیکې ولري؟ په دې اړه باید په لنډو ټکو کې ووايم چې په دې اړه په اسلامي فکري تاریخ کې درې نظرونه وجود لري چې تفصیل یې په لاندې ډول دی:

### لومړی: کرامیه په یو وخت کې د خلفاو د تعدد قائل دي

د کرامیه فرقي نظر دا دی چې بې له کومې اړتیا او په یوې سیمه کې خلفاء متعدد کېدلی شي، نو بالتبع اسلامي هېوادونه هم متعدد کېدلی شي، دوی حضرت علي او حضرت معاویه په یو وخت کې دواړه خلفاء گڼي، په طبیعي توگه دا نظر د اسلام د

مقاصدو سره په تضاد کې یو نظر دی، چې اهل سنتو مسترد کړی دی، او د یو شاذ نظر په توګه ورته ګوري. (شنقيطي، ۱۳۹۳م، ۹۳/۳)

### دویم: د جمهورو نظر، د هېوادونو تعدد جواز نه لري

د اسلامي امت د جمهورو علماو نظر دا دی چې اسلامي نړۍ باید د یو خليفه د حکومت لاندې وي، د خلفاو تعدد نادرست دی، او د اسلامي امت په وړو وړو هېوادونو تقسیمول چې هر یو ځانته خليفه، امام، او امير المؤمنین وويي درست کار نه دی، امام، خليفه او امير المؤمنین په ټوله اسلامي نړۍ کې باید یو تن وي، هو! بېلا بېلې سيمې د سيمه ايزو حاکمانو د لاس لاندې کېدلې شي چې د همدې شرعي امير المؤمنین له لورې ټاکل شوي وي، یو شمېر خلکو په دې اړه اجماع هم نقل کړی ده، او یو شمېر نور دا قضیه اتفاقي ګڼي، په دې اړه، امام ماوردي وايي: «وَإِذَا عُقِدَتِ الْإِمَامَةُ لِإِمَامَيْنِ فِي بَلَدَيْنِ لَمْ تَنْعَقِدْ إِمَامَتَهُمَا؛ لَأَنَّهُ لَا يَجُوزُ أَنْ يَكُونَ لِلْأُمَّةِ إِمَامَانِ فِي وَاقْتٍ وَاحِدٍ، وَإِنْ شَذَّ قَوْمٌ فَجَوُزُهُ» (الماوردي، ۲۰۰۶م، ۲۹).

که چېر د خلافت لپاره دوو تنو سره بيعت وشي په دوو سيمو کې نو د دواړو امامت منعقد نه دی، ځکه چې دا روا نه ده چې د امت دې په یو وخت کې دوه امامان وي، سره له دې چې څه خلک شاذ لري او دا جائز ګڼي.

او امام نووي رحمه الله وايي: «وَاتَّفَقَ الْعُلَمَاءُ عَلَى أَنَّهُ لَا يَجُوزُ أَنْ يُعْقَدَ لِخَلِيفَتَيْنِ فِي عَصْرِ وَاحِدٍ سِوَاءَ اتَّسَعَتْ دَارُ الْإِسْلَامِ أَمْ لَا» (النووي، ۱۳۹۲هـ، ۲۳۲/۱۲). د علماو په دې اتفاق دی چې په یو وخت کې د دوه تنه خليفه جوړول جواز نه لري، د دار الاسلام مساحت لږ وي او که ډير.

او ددې علت ټول دا بنيادي چې د خلفاو د تعدد په نتيجه کې د امت ترمنځ وحدت نه پاتې کيږي، او افتراق په کې منځته راځي، په دې اړه ابن الرفعه وايي: «قال: ولا يجوز أن ينعقد لاثنتين في وقت واحد، أي: في بلدين وإن تباعدتا وانتشر الإسلام حتى عم الأرض [شرقها وغربها]، كما قاله القاضي الحسين، وجهه: أن الأصل في الإمامة

نبوه النبي صلى الله عليه وسلم، ولا يجوز التمسك بشريعة غير شريعته لمن بلغته الدعوة، فكذا لا يجوز لأحد أن يطيع إمامين، ولأن في تعدد الأئمة اختلال أمور المسلمين، وافتراق الكلمة، لأنه كلما يتفق رأي شخصين، فلم يجز أكثر من إمام واحد، لتكون كلمة الإسلام مجتمعة» (ابن الرفعه، ٢٠٠٩م، ١٣/١٨).

شيرازي (د التنبيه مؤلف چې كفاية النبيه يې شرحه ده) وايي: جواز نه لري چې امامت او خلافت په يو وخت کې د دوو تنو لپاره منعقد شي، هدف يې دا دی چې په دوو بيلو سيمو کې هم جايز نه دی سره له دې چې دا سيمې په خپلو کې يو دبل څخه ليرې هم وي، او اسلام په ټوله نړۍ هم خپور شوی وي (هدف يې دا دی چې که ټوله نړۍ هم دار الاسلام وگرځي نو بايد يو خليفه ولري او يو خليفه او يو امير المؤمنين يې اداره کړي) دا خبره قاضي حسين (مشهور شافعي فقيه) کړی ده، دليل يې دا دی چې امامت او خلافت د محمد صلى الله عليه وسلم په نبوت قياس دی، او په هغه کې حکم دا دی چې د هغه چا لپاره چې دعوت ورته رسېدلی وي د پيغمبر عليه السلام د شريعت په موجوديت کې په بل شريعت عمل کول ناروا دي، همدا راز (د يو امام په موجوديت کې د بل امام امامت منل درست نه دي) د هيچا لپاره د دوو امامانو امامت منل هم روا نه دي، او بله دا چې د امامانو په تعدد کې د مسلمانانو امور مختل کيږي، وحدت يې له منځه ځي، ځکه دا نادره خبره ده چې دوه تنه دی په قيادت کې وي او دواړه دې په يو نظر متفق شي، نو له دې امله د يو امام او خليفه څخه د زياتو موجوديت روا نه دی، او دا د دې لپاره چې د مسلمانانو خبره يوه پاتې شي.

دوي له ډيرو دلائلو څخه استدلال کوي، يو دليل يې هغه حديث دی چې امام مسلم په خپل صحيح کې د حضرت ابو سعيد الخدري رضي الله عنه څخه روايت کړی دی چې رسول الله صلى الله عليه وسلم فرمايلي دي: «إِذَا بُوِيعَ لِخَلِيفَتَيْنِ فَأَقْتُلُوا الْآخَرَ مِنْهُمَا». کله چې د دوو تنو سره د خلفاو په حيث بيعت وشي نو د هغوی څخه

وروستنی قتل کړی. همدا راز په صحیح مسلم کې د حضرت عرفجه حدیث نقل شوی چې وایي ما د رسول الله صلی الله علیه وسلم څخه اوریدلي چې ویل یې: «مَنْ أَتَاكُمْ وَأَمْرُكُمْ جَمِيعٌ عَلَى رَجُلٍ وَاحِدٍ يُرِيدُ أَنْ يَشُقَّ عَصَاكُمْ أَوْ يُفَرِّقَ جَمَاعَتَكُمْ فَأَقْتُلُوهُ». وَفِي رِوَايَةٍ: «فَاضْرِبُوهُ بِالسَّيْفِ كَأَنَّا مِنْ كَانٍ». څوک چې تاسې ته راشي او تاسې په یو شخص راټول اوسئ (یو خلیفه او امام لرئ) او هغه غواړي ستاسې اتفاق له منځه یوسي، او جماعت سره وشیندي نو وه یې وژنئ. په یو بل روایت کې راځي: په توره یې ووهئ (مړ یې کړئ) دا چې هر څوک وي.

همدا راز په مسلم شریف کې د حضرت عبد الله بن عمرو بن العاص رضي الله عنهما څخه روایت دی چې رسول الله صلی الله علیه وسلم فرمایي: «وَمَنْ بَاعَ إِمَامًا فَأَعْطَاهُ صَفْقَةً يَدِهِ وَثَمْرَةَ قَلْبِهِ، فَلْيُطْعِمْهُ إِنْ اسْتَطَاعَ، فَإِنْ جَاءَ آخِرُ يَنَازَعِهِ فَاضْرِبُوا عُنُقَ الْآخِرِ» ثُمَّ قَالَ: سَمِعْتُهُ أَذْنَابِي مِنْ رَسُولِ اللَّهِ - صَلَّى اللَّهُ عَلَيْهِ وَسَلَّمَ - وَوَعَاهُ قَلْبِي. چا چې د یو امام سره بیعت وکړ، هغه سره یې عهد وکړ او په هغه یې اعتماد وکړ، نو تر څو چې توان لري د هغه اطاعت دی وکړي، که کوم بل څوک راووت چې د هغه سره (د خلافت پر سر) شخړه کوله، نو د دې بل گردن ووهئ! بیا (عبد الله بن عمرو بن العاص) وویل: دا زما غوږونو د رسول الله صلی الله علیه وسلم څخه اوریدلي او زما په زړه کې محفوظ شوي.

**درېم نظر: دا قضیه اجتهادي ده، د سیمو د لیری والي په حالت کې امکان شته**  
یو شمېر علماء وایي چې په یوه سیمه کې او یا هم په نږدې سیمو کې دوه خلفاء نه شي ټاکل کېدلی، دا خبره خو اتفاقي ده، مگر که سیمې سره لیری وي، هلته بیا احتمال شته، ځکه چې دا قضیه اجتهادي ده، او د قطعیاتو له جملې څه نه گڼل

۴ - زیات علماء د فافتلوه ظاهري معنی نه اخلي او د داسې وژل جایز نه گڼي، بلکې وایي چې هغه عزل کړئ چې په معنوي لحاظ له منځه ولاړ شي، او په کومو روایتونو کې فاضروه بالسيف کلمات راغلي هغه روايه بالمعنى گڼي.

کبيري، دا د استاد ابو اسحاق شيرازي، امام الحرمین، د امام قرطبي او خه نورو علماو نظر دی، د ابو اسحاق شيرازي څخه دا قول ډيرو فقهواو نقل کړی دی، د دوی له جملی ابو البقاء دميري هم دی، هغه وايي: «ولا يجوز نصب إمامين في وقت واحد وإن تباعد الإقليمان بهما. وحكى أبو القاسم الأنصاري في (الغنية) عن الأستاذ أبي إسحاق: أنه يجوز نصبهما في إقليمين؛ لأنه قد يحتاج إلى ذلك، وهو اختيار الإمام». (دميري، ۲۰۰۴م، ۶۹/۹)

د دوو امامانو موجودیت په یو وخت کې ناروا دي، سره له دې چې سیمې یې سره لیرې هم وي، خو ابو القاسم انصاري په «غنية» کې د استاد ابو اسحاق څخه نقل کړی چې هغه وايي: په دوو بیلو سیمو کې یې د دوو امامانو سره بیعت کول روا دي، ځکه دا به کله د خلکو اړتیا وي، همدا د امام (امام الحرمین جویني) نظر هم دی. د استاد ابو اسحاق څخه دا خبره، ابن الرفعه، امام قرطبي<sup>۵</sup> او حافظ ابن کثیر هم نقل کړی ده.

داسې ښکاري چې په پیل کې امام الحرمین ابو المعالي جویني دا نظر درلوده چې هغه حالت چې د رسول الله صلی الله علیه وسلم له وخت څخه قائم وه، هغه د خلافت د وحدت حالت وه، امام الحرمین دې قضیې ته د علماو نظر را جلب کړی چې که د دې خلافت تعدد ته اړتیا پیدا شي په ځانگړی توگه کله چې د اسلامي نړۍ مساحت پراخه شي نو د خلفاو په تعدد فکر کېدلی شي، او دا یوه اجتهادي قضیه ده، قطعیاتو سره تړاو نه لري، هغه په خپل کتاب الارشاد کې وايي: «ذَهَبَ أَصْحَابُنَا إِلَى مَنَعَ عَقْدِ الْإِمَامَةِ لِشَخْصَيْنِ فِي طَرَفِي الْعَالَمِ، ثُمَّ قَالُوا: لَوْ اتَّفَقَ عَقْدُ الْإِمَامَةِ لِشَخْصَيْنِ نَزَلَ ذَلِكَ مَنْزِلَةَ تَزْوِيجِ وَلِيِّنِ امْرَأَةٍ وَاحِدَةً مِنْ زَوْجَيْنِ مِنْ غَيْرِ أَنْ يَشْعَرَ أَحَدُهُمَا بِعَقْدِ الْآخَرِ. قَالَ: وَالَّذِي عِنْدِي فِيهِ أَنْ عَقْدَ الْإِمَامَةِ لِشَخْصَيْنِ فِي صُفْعٍ وَاحِدٍ مُتَضَائِقٍ

<sup>۵</sup> امام قرطبي احكام القرآن کې د سورت بقرې د (۳۰) ایت په تفسیر کې په (۱۷) مسأله کې وايي: «وَكَانَ الْأُسْتَاذُ أَبُو إِسْحَاقَ يُجَوِّزُ ذَلِكَ فِي إِقْلِيمَيْنِ مُتَبَاعِدَيْنِ غَايَةَ التَّبَاعُدِ لِئَلَّا تَتَعَطَّلَ حُقُوقُ النَّاسِ وَأَحْكَامُهُمْ»

الْخَطَطِ وَالْمَخَالِفِ غَيْرُ جَائِزٍ وَقَدْ حَصَلَ الْإِجْمَاعُ عَلَيْهِ. فَأَمَّا إِذَا بَعْدَ الْمَدَى وَتَخَلَّلَ بَيْنَ  
 الْأَمَامَيْنِ شُسُوعُ النَّوَى فَلِلْإِحْتِمَالِ فِي ذَلِكَ مَجَالٌ وَهُوَ خَارِجٌ عَنِ الْقَوَاطِعِ» (امام  
 الحرمین، ٢٠١٧م، ٤٢٥) د شافعي مذهب علماء، دوه تنو ته خلافت سپارل ناروا گڼي سره  
 له دې چې یو یې د نړۍ په یو سر کې او بل یې په بل سره کې هم وي، او وایي: که  
 د دوو تنو سره د امامت بیعت وشو د دې مثال به داسې وي لکه د یوې ښځې دوه  
 خپلوان (چې ولایت پرې ولري) چې د هغې نکاح د دوو بیلا بیلو سړیو سره وکړي  
 پرته له دې چې یو له بل څخه خبر وي (لکه په دې دواړو عقدونو کې چې لومړی  
 عقد معتبر او دویم ملغی دی، او یا هم دواړه ملغی دي، همدا راز د دې دواړو خلیفه  
 گانو حکم به هم همداسې وي) خو هغه وایي: زما له نظره خو په یوې سیمه کې  
 چې کلي او منطقي سره نږدې وي دوه تنه د امامانو په حیث ټاکل ناروا دي، او دا  
 یوه اجماعي قضیه ده، مگر کله چې فاصلي زیاتې وي، او د دواړو امامانو ترمنځ د  
 لیرې والي ډیرې فاصلي حائل وي، نو په دې حال کې بیا د احتمال (اجتهاد) لپاره  
 مجال شته دی، او دا د قطعیاتو د مجال څخه بیرون ده.

د دې علماو له نظره هغه احادیث چې په هغه کې د امامانو د تعدد څخه منع  
 راغلي هغه په هغه حالاتو باندې حمل دي چې کله ترې د امت ترمنځ د اختلافاتو د  
 راولاړیدو خطر وي، او دا خطر هغه وخت راپیدا کېدلی شي چې د تصادم خطر وجود  
 ولري، او تصادم هغه وخت رامنځته کېږي چې مناطق یې سره نږدې وي. امام نووي<sup>٦</sup>  
 او نورو علماو دې نظر ته فاسد نظر ویلی دی، او وایي چې دا د شرعي نصوصو سره  
 متصادم دی.

### خلورم نظر: دا فعلي حالت (چې د هر هېواد خپل امام وي) درست گڼي

د محمد علي شوکاني يمني او د هغه د نظرياتو مطلق تابع او مقلد مولانا نواب

<sup>٦</sup> - د صحيح مسلم په شرح کې.

صديق حسن خان قنوجي هندي د دې قائل دي چې په هيوادونو کې اوسني حاکم نظامونه د امامانو حيثيت لري، او دوی ته هماغه حقوق تر لاسه دي چې په اسلامي نصوصو او فقه کې د امام او خليفه لپاره ثابت دي، او دې ته د ضرورت او حاجت فيصله وايي.

په دې اړه شوکاني صاحب وايي: «وَأما بعد انتشار الإسلام واتساع رقعته وتباعد أطرافه، فمعلوم أنه قد صار في كل قطر أو أقطار الولاية إلى إمام أو سلطان، وفي القطر الاخر أو الأقطار كذلك، ولا ينفذ لبعضهم أمر ولا نهى في قطر الاخر وأقطاره التي رجعت إلى ولايته، فلا بأس بتعدد الأئمة والسلطين، ويجب الطاعة لكل واحد منهم بعد البيعة له على أهل القطر الذي ينفذ فيه أو امره ونواهيته، وكذلك صاحب القطر الاخر، فإذا قام من ينازعه في القطر الذي قد ثبتت فيه ولايته، وبايعه أهله، كان الحكم فيه أن يقتل إذا لم يتب، ولا تجب على أهل القطر الاخر طاعته، ولا الدخول تحت ولايته لتباعد الأقطار، فإنه قد لا يبلغ إلى ما تباعد منها خبر إمامها أو سلطانها، ولا يدرى من قام منهم أو مات، فالتكليف بالطاعة والحال هذه تكليف بما لا يطاق، وهذا معلوم لكل من له اطلاع على أحوال العباد والبلاد، فإن أهل الصين والهند لا يدرون بمن له الولاية في أرض المغرب، فضلا عن أن يتمكنوا من طاعته، وهكذا العكس، وكذلك أهل ما وراء النهر لا يدرون بمن له الولاية في اليمن، وهكذا العكس، فاعرف هذا فإنه المناسب للقواعد الشرعية، والمطابق لما تدل عليه الأدلة، ودع عنك ما يقال في مخالفته فإن الفرق بين ما كانت عليه الولاية الإسلامية في أول الإسلام وما هي عليه الان أوضح من شمس النهار، ومن أنكّر هذا فهو مباحث لا يستحق أن يخاطب بالحجة لأنه لا يعقلها». (شوکاني، ۱۹۸۸م، ۴/۴۸۱-۴۸۲)

د اسلام د خپرېدو او د اسلام د مساحت د پراختيا، او د اسلامي نړۍ د څنډو د يو بل څخه د ليرې والي وروسته نو دا څرگنده خبره ده چې په هره سيمه او يا څو سيمو کې واک او قدرت امام او يا پادشاه او حاکم ته ورسیده، همدا راز په بله سيمه

کې هم (بل چا ته قدرت ورسیده) او د یو حاکم امر ونه یې د بل حاکم په سیمه یا سیمو کې نافذ نه دي، نو په داسې حالاتو کې د امامانو او حاکمانو په تعدد کې کوم مشکل او ستونزه نه شته، او د هر حاکم طاعت به د بیعت د اخیستلو نه وروسته د هغه سیمې په اوسیدونکو لازم وي چېرته یې چې امر و نهی چلیږي، همدا راز به د بلې سیمې حاکم هم وي، که څوک پاڅېږي او په هغه سیمه کې د هغه سره شخړه کوي چې د هغه د واک لاندې ده، او خلکو یې ورسره بیعت کړی دی، نو د هغه حکم دا دی چې هغه ووژل شي که توبه ونه کړي، او د بلې سیمې په خلکو یې اطاعت لازم نه دی، او نه ورته د هغه په قیادت کې داخلېدل لازم دي؛ ځکه چې سیمې یو د بل څخه لیرې دي، کېدلی شي د لیرې سیمو خلکو ته د امام او حاکم معلومات هم ونه رسېږي، او شاید هیڅ خبر هم نه شي چې څوک ژوندی دی او څوک مړ شوی، نو په داسې حالاتو کې د هغه لیرې سیمو خلک په اطاعت باندې مکلف کول «تکلیف بما لا یطاق» دی، دا خبره هر هغه چا ته څرگنده او معلومه ده چې د خلکو او د سیمو د حالاتو څخه خبر وي، د چین او هند اوسیدونکي له دې خبر نه دي چې په «المغرب» کې د چا حاکمیت دی، دا خو لا پریږده چې دا خلک د هغه اطاعت وکړي! همدا راز بالعکس، همدا راز د ما وراء النهر اوسیدونکي له دې خبر نه دي چې په یمن څوک حکومت کوي! همدا راز بالعکس، نو په دې پوه شه چې همدا د شرعي اصولو او قواعدو سره مناسبه خبره ده، او د هغه څه سره مطابق خبره ده چې نصوص پرې دلالت کوي، او هغه خبرو پسې مه گرځه چې وایي چې دا (د شریعت) مخالف نظر دی، ځکه د اسلام د لومړنیو وختونو حاکمیت او حکومت د اوسني حالت سره ډیر تفاوت لري، او دا تفاوت د لمر په څیر څرگند دی، او څوک چې له دې څخه انکار کوي نو هغه یو داسې بې عقله انسان دی چې ددې وړ نه دی چې دلیل ورسره وویل شي ځکه هغه پرې نه پوهیږي.

همدا خبره د محمد علي الشوکاني څخه د نورو ډیرو افکارو په څیر دا خبره هم

مولانا صديق حسن خان په خپل کتاب الروضة النديه کې په حرفي شکل نقل کړی ده، (صديق حسن خان، ۲۰۰۹م، ۳/۲۶۷) او په اخر کې ليکلي دي (والله المستعان) چې دا د هغه له لورې د دې نظر په تبني کولو دلالت کوي.

لنډه خبره يې دا ده چې همدا اوسنی حالت چې اسلامي نړۍ په کې په بېلابېلو دولتونو او هېوادونو ويشل شوی ده، د دې هېوادونو مشرانو هر يو ته په خپله منطقه کې د امام او خليفه حقوق تر لاسه دي، او اوس د اسلام د لومړنيو ورځو حالات اعاده کول ممکن نه دي، ځکه په هغه وخت کې د اسلامي نړۍ مساحت دومره پراخه نه وه، نو ټولې سيمې د يو امام د قيادت لاندې راتللي شوي، مگر اوس دا کار ممکن نه دی، او حاکم ته خو حتما اړتيا وجود لري، نو بناء همدې قطري او سيمه ايزو حکومتونو ته بايد د خلافت حيثيت ورکړی شي.

د شوکاني او صديق حسن خان د نظر په اړه بايد ووايو چې د انقسام دې حالت ته مستقل مشروعيت ورکول درسته خبره نه ده، ځکه ډير نصوص د اسلامي امت په وحدت او د اسلامي نړۍ د قيادت په وحدت باندې دلالت کوي، چې دا نصوص معروف دي، او يو څه احاديثو ته مخکې د جمهورو د مذهب لاندې اشاره هم وشوه.

پنځم نظر: د خليفه په نه موجوديت کې د هېوادونو تعدد استثنايي حالت په دې امت باندې الله تعالی دومره فضل او کرم کړی دی چې ډير امتونه ترې محروم دي، او هغه د داسې علماو پيدا کېدل دي چې د ډيرو هغه حالاتو په اړه يې ليکل کړي دي چې په پيريو پيريو وروسته واقع کېدلی شول، د دوی له جملې څخه يو هم امام الحرمین ابو المعالي الجويني دی چې په ۴۷۸هـ کې وفات شوی دی، او د هغه حالت لپاره يې نظريه پردازي کړی چې اسلامي امت ورسره د تيرې پيرې په دويمه لسيزه کې د عثماني خلافت د سقوط په وخت کې مخ شو، او چې اثار يې تر اوسه پورې دوام لري.

امام الحرمین جويني په دې اړه يو کتاب ليکلی چې نوم يې ورته «غياث الأمم في

التیایا الظلم» یا مختصر نوم یې «الغیایا» ایښی دی، په دې کتاب کې یې بنسټیزې دوه قضیې مطرح کړي دي، لومړی دا چې کله د اسلامي خلافت لپاره وړ خلک وجود و نه لري نو خلک به په هغه وخت کې څه کوي؟ او دویمه قضیه دا چې کله په آخره زمانه کې د شریعت علماء وجود ونه لري نو باید خلک څه وکړي؟. زموږ د حالت سره اړوند قضیه یې په لومړي باب کې بحث کړی ده چې هغه دې دوو بابونو لپاره د تمهید حیثیت لري، او امامت او خلافت اړوند قضایا یې په کې بحث کړي دي، چې له دې جملې څخه په یو وخت کې د دوو امامانو قضیه هم ده، د دې قضیې اړوند نظریات یې دلته یې په لنډه توګه را نقل کوو، هغه وایي:

دا خو ثابته خبره ده چې د دوو (متعددو) خلفاو ټاکل د فساد سبب ګرځي، بیا که موږ د داسې دوو (متعددو) خلفاو وجود فرض کړو چې پر ټول قلمرو د دواړو حکم چلیږي، نو دا به د دواړو ترمنځ د ټکر او شخړې سبب شي، او د ټکر او شخړو د موجودیت په صورت کې به د خلفاو د تعدد ناوړه اغیزې دومره وي چې د خلیفه او امام نه موجودیت به ترې بهتر وګڼل شي.

دویم صورت دا کېدلی شي چې په یوه سیمه کې یو امام او خلیفه وټاکل شي، او په بله کې بل وټاکل شي، په داسې حال کې چې دا ممکن وي چې د ټولې اسلامي نړۍ لپاره یو امام وټاکل شي چې په ټوله اسلامي نړۍ یې حکم چلیږي، نو که د ټولې اسلامي نړۍ لپاره یو نافذ الامر امام ټاکل ممکن وي نو بیا خو د دوو امامانو ټاکل د امت په اتفاق سره یو باطل کار دی، لکه مخکې مو چې وویل، او بله دا چې په دې د امامت او خلافت اصلي هدف او موخه فوت کېږي چې هغه د امت وحدت او اتفاق دی، دا خبره هم مخکې په تفصیل سره بیان شوی ده، او دا یو څرګند حقیقت هم دی چې هیڅ ډول غموض په کې نشته.

خو د کوم حالت په اړه چې نظریات مختلف دي، او خلک په کې اختلاف لري هغه داسې یو حالت دی چې هلته یو نافذ الامر امام ټاکل ممکن نه وي، او داسې حالت

په لاندې څرگندو صورتونو کې رامنځته کېدلی شي:

لومړی: اسلامي نړۍ پراخه شي، او ډیر لیرې لیرې مناطق، او د بحر په اعماقو کې راگیرې جزیرې په خپل احاطه کې راوړي، په داسې حالت کې کېدلی شي څه خلک د دنیا سره منقطع وي، او د امام او خلیفه اوامر او نظر ورته نه رسېږي.

دویم: کېدلی شي د اسلامي نړۍ د دوو سیمو ترمنځ د دښمن سیمه حائل واقع شي، او کومې سیمې چې د کفارو د سیمو بل لور ته پرتې وي، هغوی د امام او خلیفه د نظر، رأی او مشورې څخه محرومې وي. که چېرته داسې صورت حال رامنځته شو نو بیا د علماو ترمنځ اختلاف دی:

یو شمېر علماء په دې نظر دي چې په هغه سیمه کې چې د امام د مشورې او نظر څخه محرومه ده، هلته مستقل امام ټاکل جواز لري، دا نظر ابو الحسن اشعري او استاذ ابو اسحاق اسفرايني او نورو ته منسوب دی، دوی د خلکو د مصلحتونو او گټو پر بنسټ دا نظر غوره کړی دی، او وایي: کله چې د امامت اصلي موخه او هدف د خلکو گټې ساتل، د معاملاتو هوارول او د سرحدونو ساتل او حفاظت دی، نو که دا کارونه د داسې یو امام په ټاکنه سرته ورسیدلی شي چې په ټوله نړۍ یې امر او نهې نافذ وي نو دا خو تر هر څه بهتر حال دی، او همدا د سیاست او قیادت د غوښتنو سره مناسبت هم لري.

خو که د ټولې اسلامي نړۍ لپاره د یو امام ټاکل مشکل وي، نو هغه خلک چې د امام د مشورې، نظر او قیادت څخه محروم دي، دا خلک خو همداسې مهمل پرېښودل ممکن نه دي چې نه یې د خیر په کار د راجمع کولو لپاره کوم باعث وي او نه یې د بدو کارونو څخه کوم منع کونکی قوت وي، نو بناء حل یې دا دی چې په خپله سیمه کې دې د ځان لپاره یو قیادت وټاکي چې د ټولو لپاره د اطمینان ځای وي، ځکه که بې قیادته پاتې شي نو ټول به ضائع شي، او دا خبره څرگنده ده څوک یې انکار هم نشي کولی. امام الحرمین وایي: زه په دې اړه د الله په مرسته وایم: که

چېرته امامت او خلافت دمخه یو وړ انسان ته سپارل شوی وه، او د خلافت د سپارلو په وخت کې ټولې سیمې د هغه د قیادت لاندې وې، مگر بیا څه داسې اسباب را ښکاره او یا رامنځته شول چې ټولو سیمو ته د هغه د قیادت او امامت په مخ کې خنډ جوړیدل، نو په داسې حالت کې خو هغه خلک مهمل پرېښودل درست نه دي، بلکې د خپل ځان لپاره دې یو امیر وټاکي، چې د هغه څخه به مشوره اخلي د هغه اطاعت به کوي، او په خپلو کړنو کې به د رسول الله صلی الله علیه وسلم د شریعت التزام کوي.

مگر دا څوک یې چې د حاکم په حیث ټاکلی دی، دا به د خلیفه او امام حیثیت نه لري، او کله چې د دوی او د امام او خلیفه د لارښوونې او قیادت ترمنځ حائل خنډونه له منځه ولاړ شول، او امام په دې توانیږي چې د دوی لارښوونه وکړي، نو د هغه ځای حاکم او رعیت دې ټول د امام او خلیفه حکم ته تسلیم شي، او اطاعت دې اختیار کړي، او خلیفه او امام باید هغه مشکلات له منځه یوسي، او د هغوي قیادت دې پرمخ یوسي، او هغه خلک چې هغوی د خپل قیادت لپاره د حاکمانو په توګه ټاکلي دي، که امام او خلیفه وغواړي هغوی دی پر خپل ځای پرېږدي، او که وغواړي بدلون دې په کې راوړي، ځکه د امام په حیث یې امر باید اطاعت شي.<sup>۷</sup>

### اړیکې د چا سره؟

باید ووايو چې هغه هیوادونه چې د اسلام له نظره په نړۍ کې وجود درلودلی شي په لاندې قسمونو ویشلی شو:

لومړی: اسلامي هیوادونه چې ټول د دار الاسلام برخې دي، مثالي حالت خو نه

<sup>۷</sup> - د دې لپاره وګورئ: «غیاث الأمم في التیّات الظلم» یا الغیّاثي اوم باب «في منع نصب امامين» ص ۱۷۲ تحقیق: دکتور عبد العظیم الادیب، د چاپ کال ۱۴۰۱هـ، همدا یې ښکلي تحقیق دی، هغه بل تحقیق چې د. مصطفی حلمي او فؤاد عبد المنعم کړی هغه اصلا تحقیق نه دی، د امام الحرمین د عبارتونو مفهوم راخیستل شوی دی.

دی مگر د یو واقعیت په حیث ورسره تعامل اړین دی، همدا د معتمدو فقهاو نظر دی.

دویم: هغه غیر مسلمانو هېوادونو سره چې د اسلامي نړۍ سره په جنگ کې قرار لري، د دوی سره باید اړیکې د جنگ وي.

دریم: هغه غیر مسلمان هېوادونه چې د دار الحرب (دار الکفر) برخه ده خو د مسلمانانو سره تعهدات او تړونونه لري، چې په اوسنی نړۍ کې تقریبا ټول غیر مسلمان هېوادونه (د اسرائیلو څخه پرته) د مسلمانو هېوادونو سره اړیکې او تړونونه لري. خلورم: هغه غیر مسلمان هېوادونه چې نه د مسلمانانو سره په جنگ کې واقع دي او نه هم د مسلمانانو سره کوم تړون او تعهد لري، دا ډول هېوادونه به شاذ او نادر پیدا شي.

### لومړی: د اسلامي هېوادونو ترمنځ خپلمنځي اړیکې

د اسلامي هېوادونو سره په خپلو کې اړیکې د نورو هېوادونو د اړیکو سره توپیر په دې لري چې اصل خو دا وه چې د اسلامي نړۍ ټول هېوادونه د یو قیادت لاندې وي، او اصلا دا اختلاف او تعدد موجود نه وي، خو سره له دې چې د انقسام دا حالت شرعا درست نه دی، او د اسلامي امت د وحدت لپاره باید کار وشي، او دا هېوادونه د یو قیادت لاندې راټول کړی شي، او دا وحدت د معاصرو مسلمانو مفکرینو له نظره متعدد اشکال درلودلی شي، نو دا وحدت خو اصل دی، ځکه که مسلمانان د یو قائد امت په حیث په نړۍ کې رول لوبول غواړي چې همدا د دې امت منصب دی، الله تعالی فرمایي: {وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ} [البقره: 143] نو اړینه ده چې د یو واحد، یو موټي او قوي امت په حیث را دمخه شي، مگر د دې سره د فقهاو د تصریحاتو سره سم مو لکه مخکې چې ولوستل اسلام د مسلمانانو د مصالحو او گټو د ساتلو لپاره د دې تنوع او تعدد د حالت سره هم د یو واقعیت په حیث تعامل کوي، خو د دی هېوادونو سره تعامل او اړیکې د غیر مسلمانو هېوادونو

سره متفاوتې دي، ځکه له دې اړیکو څخه د اسلام هدف د نورو گټو تر څنګ چې د بحث په پیل کې ورته اشاره وشوه یوه بنسټیزه موخه د اسلامي امت وحدت ته رسېدل دي، له دې امله دلته د هغه لارښوونکو اصولو یادونه اړینه بولم چې د مسلمانو هېوادونو سره په اړیکو کې باید رعایت شي:

### أ: اسلامي اخوت

اسلامي ورورولي یو هغه اصل دی چې د مسلمانو هېوادونو سره په اړیکو کې باید رعایت شي، الله تعالی فرمایي: {إِنَّمَا الْمُؤْمِنُونَ إِخْوَةٌ} [الحجرات: 10] مؤمنان سره وروڼه دي. د افرادو په حیث هم وروڼه دي او د هېوادونو او تجمعاتو په حیث هم.

دا ورورولي خپل حقوق او واجبات لري، چې د رسول الله صلی الله علیه وسلم په احادیثو او ارشاداتو او لارښوونو کې ډیر په تفصیل سره بیان شوي دي، او یو لړ ارشادات خو یې داسې معلومیږي چې گویا د هېواد او هېواد ترمنځ اړیکو لپاره یې کړي وي، بیلګې په لاندې توګه دي:

- یو هېواد به د بل هېواد حق نه خوري، ځمکه، اوبه او بل کوم ملکیت به یې نه لاندې کوي مګر دا چې هغه بل هېواد ورته په خپله خوښه اجازه وکړي.
- یو به پر بل ظلم نه کوي، نه به هېواد په هېواد ظلم کوي، او نه به یو هېواد د بل هېواد په رعیت ظلم کوي.
- یو د بل پر ضد به جنګ نه کوي، شخړې او مشکلات به د خبرو اترو له لارې هواروي.

په دې اړه رسول الله صلی الله علیه و سلم فرمایي: «إِنَّ كُلَّ مُسْلِمٍ أَخُو الْمُسْلِمِ، الْمُسْلِمُونَ إِخْوَةٌ، وَلَا يَحِلُّ لِأَمْرِي مِنْ مَالِ أَخِيهِ إِلَّا مَا أَعْطَاهُ عَنْ طَيْبِ نَفْسٍ، وَلَا تَظْلِمُوا وَلَا تَرْجِعُوا بَعْدي كَفَّارًا يَضْرِبُ بَعْضُكُمْ رِقَابَ بَعْضٍ». (بيهقي، ۱۴۰۱ هـ، ۲۲۸) هر مسلمان د بل مسلمان ورور دی، او مسلمانان سره وروڼه دي، او هېڅ انسان ته دا

حلال نه دي چې د خپل ورور مال وڅوري مگر هغه چې ورته يې په خپله خوښه ورکړي، يو پر بل ظلم مه کوي، او له ما وروسته د کفر عمل مه کوي چې يو د بل گردنونه وهي (په خپلو کې جنگونه کوي او يو بل وژني).

• د خپلو اړيکو په اړه بايد د هغه جهت خبره ونه مني چې د دوی اړيکې خرابول غواړي.

په دې اړه رسول الله صلى الله عليه وسلم فرمايي: «الْمُسْلِمُ أَخُو الْمُسْلِمِ، وَيَسَعُهُمَا الْمَاءُ وَالشَّجَرُ وَيَتَعَاوَنَانِ عَلَى الْفِتَانِ - أَوْ الْفِتَانِ» الشَّيْطَانُ وَالْفِتَانُ: الشَّيْطَانُ يُؤْتِي الشَّيْطَانِيْنَ». (ابن زنجويه، ۱۴۰۶ هـ، ص ۶۶۰) مسلمان د مسلمان ورور دی، دواړو د اوبو او بوټو (مشاع مال) څخه استفاده کولی شي، او بايد چې د شيطان او يا شيطانانو پر ضد يو د بل سره همکاري وکړي.

• د ليدنو کتنو پر وخت ښه تعامل، او ښه روغبړ.  
• که يو مسلمان هېواد د بل څخه مشوره وغواړي د خير څخه ډکه مشوره به ورکوي.

• که د غير مسلمان هېواد پر ضد ترې مرسته وغواړي مرسته به ورسره کوي، خو د مسلمان پر ضد به ورسره مرسته نه کوي.

• که د غير مسلمانو پر ضد ترې وسائل عاږيه وغواړي ورسره دې همکاري وکړي مگر د مسلمان پر ضد نه.

• يو مسلمان هېواد به بل مسلمان هېواد د عادي وړو وړو همکاريو څخه نه محروموي.

په دې اړه رسول الله صلى الله عليه وسلم فرمايي: «إِنَّ الْمُسْلِمَ أَخُو الْمُسْلِمِ، إِذَا لَقِيَهُ رَدَّ عَلَيْهِ مِنَ السَّلَامِ بِمِثْلِ مَا حَيَّاهُ بِهِ أَوْ أَحْسَنَ مِنْ ذَلِكَ، وَإِذَا اسْتَأْمَرَهُ نَصَحَ لَهُ، وَإِذَا اسْتَنْصَرَهُ عَلَى الْأَعْدَاءِ نَصَرَهُ، وَإِذَا اسْتَنْعَتَهُ قَصَدَ السَّبِيلَ يَسِرُّهُ وَنَعَتَ لَهُ، وَإِذَا اسْتَعَارَهُ الْحَدِيدَ عَلَى الْعَدُوِّ أَعَارَهُ، وَإِذَا اسْتَعَارَهُ الْحَدِيدَ عَلَى الْمُسْلِمِ لَمْ يُعْرَهُ، وَإِذَا

اَسْتَعَارَهُ الْجِنَّةَ آعَارَهُ، وَلَا يَمْنَعُهُ الْمَاعُونَ». (البیهقي، ۱۴۰۸هـ، ص ۲۶۹)

مسلمان د مسلمان ورور دی، کله چې سره ملاقات کوی په څه شکل یې چې ورته سلام کړی وه، په هماغه شکل دی د سلام ځواب ورکړي او یا دې د هغه څخه هم غوره جواب ورکړي، که یې ترې مشوره وغوښته نو د خیر مشوره دې ورکړي، که د دښمن پر ضد یې ترې مرسته وغوښته مرسته دې ورسره وکړي (مگر دا چې د هغه بل غیر مسلمان هیواد سره د دې تړون وه لکه په سورت انفال کې چې ذکر شوی دی) که د لارې په اړه یې ترې پوښتنه وکړه نو لاره دې ورته وښايي او اسان دې یې کړي ورته، که د دښمن پر ضد یې ترې وسله عاریه وغوښته ور دې یې کړي، او که د مسلمان پر ضد یې ترې وغوښته نه دې یې ورکوي، که سپر یې ترې وغوښته نو ور دې یې کړي، عادي همکارۍ دې ترې نه سپموي.

- دښمن ته به یې تنها او ځان ته نه پرېږدي.
- هر مسلمان هېواد به د بل مسلمان هېواد د حاجتونو د پوره کولو هڅه او کوښښ کوي.
- که په یو مسلمان هېواد مشکل وخت راشي نو د مشکل په رفع کولو کې باید همکاري او مرسته وکړي.
- هیڅ مسلمان هېواد باید د بل مسلمان هېواد مشکلات او اسرار بل چا ته ښکاره نه کړي.

په دې اړه رسول الله صلی الله علیه وسلم فرمایي: «المُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً، فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ». (البخاري، ۱۴۲۲ هـ، ۳/ ۱۲۸) مسلمان د مسلمان ورور دی، نه پرې ظلم کوي، نه یې دښمن ته سپاري (په بل روایت کې د خذلان لفظ راغلی) څوک چې د اړتیا په وخت کې د خپل ورور سره مرسته کوي الله تعالی به د هغه سره مرسته

وکرې، او چا چې د مسلمان څخه يو مصيبت ليرې کړ، الله تعالى به ترې د قيامت د ورځي د مصيبتونو څخه يو لوی مصيبت ليری کړي، او چا چې پر مسلمان پرده واچوله الله تعالى به په د قيامت په ورځ پرده واچوي.

دا حقوق او واجبات چې د اسلامي اخوت پر بنسټ د مسلمانو هيوادونو پر غاړه پراته دي ډير زيات دي، او په تفصيل سره په احاديثو کې ذکر شوي دي، چې دلته يې په تفصيل سره بيانول ممکن نه دي، د اسلامي اخوت پر بنسټ د اسلامي هيوادونو مسؤوليتونه، حقوق او واجبات يوه داسې موضوع ده چې بايد مستقلي ليکنې پرې وشي، او دا ټول حقوق، واجبات او مسؤوليتونه بايد د مسلمانو هيوادونو تر منځ په خپلمنځي اړيکو کې د دواړو لورو له خوا رعايت شي.

### ب: د اسلامي هيوادونو ترمنځ دوستي

يو د هغه اصولو څخه چې قرآن کریم د مسلمانانو ترمنځ د اړيکو لپاره وضع کړی دی، هغه د مسلمانانو ترمنځ د دوستی اصل دی، په دې اړه قرآن کریم فرمايي: {إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ آوَوْا وَنَصَرُوا أُولَئِكَ بَعْضُهُمْ أَوْلِيَاءُ بَعْضٍ وَالَّذِينَ آمَنُوا وَلَمْ يُهَاجِرُوا مَا لَكُمْ مِنْ وَلَايَتِهِمْ مِنْ شَيْءٍ حَتَّى يُهَاجِرُوا وَإِنْ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ مِيثَاقٌ وَاللَّهُ بِمَا تَعْمَلُونَ بَصِيرٌ (72) وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ} [الأنفال: 72، 73].

هغه خلک چې ایمان يې راوړی او هجرت يې کړی، او په خپل مالونو ځانونو يې د الله په لار کې جهاد کړی، او هغه خلک چې (مهاجرينو ته يې) ځای ورکړی او مرسته يې (ورسره) کړی، يو د بل دوستان دي، او هغه خلک چې ایمان خو يې راوړی مگر هجرت يې نه دی کړی، هغوی ستاسې دوستان نه دي تر دې چې هجرت وکړي، خو که د دين په اړه يې له تاسې څخه مرسته وغوښته نو مرسته پر تاسې لازمه ده، مگر د داسې چا په مقابل کې نه چې ستاسې او د هغوی ترمنځ تړون وي،

او الله تعالی په هغه څه چې تاسې یې عالم دی، او هغه خلک چې کافر دي یو د بل دوستان دي، که دا کار تاسې ونه کړئ نو په ځمکه کې به لویه فتنه او لوی فساد جوړ شي. د ولایت لفظ سره له دې چې په عامه توګه د دوستی په معنی اخیستل کېږي او په ترجمه کې هم ورته همدا لفظ استعمالیږي، خو د په دې کې د حمایت، مدد، همکارۍ، دوستی، تر شا درېدل، خپلوی او سرپرستی معناګانې پرتې دي، بلکې هر ډول نږدې والی افاده کوي، په دې اړه مولانا راغب اصفهاني وايي: «الْوَلَاءُ وَالتَّوَالِي: أَنْ يَحْضُلَ شَيْئَانِ فَصَاعِدًا حُصُولًا لَيْسَ بَيْنَهُمَا مَا لَيْسَ مِنْهُمَا، وَيَسْتَعَارُ ذَلِكَ لِلْقَرَبِ مِنْ حَيْثُ الْمَكَانِ، وَمِنْ حَيْثُ النَّسْبِ، وَمِنْ حَيْثُ الدِّينِ، وَمِنْ حَيْثُ الصَّدَاقَةِ وَالنَّصْرَةِ وَالْإِعْتِقَادِ، وَالْوَلَايَةُ النَّصْرَةُ». (راغب اصفهاني، ۱۴۱۲ هـ، ص ۸۸۵)

د ولاء او توالي معنی دا ده چې دوه شیان په داسې پرله پسې توګه وجود ومومي چې په منځ کې یې کوم بل شی وجود و نه لري، دا خو د دې لفظ اصلي معنی ده، خو بیا وروسته د د نږدې والي په معنی کې استعاره استعمال شوی دی، دا نږدې والی که د مکان او محل په لحاظ وي، که د نسبت په لحاظ وي، که د دین په لحاظ وي، که د دوستی، مرستې، همکارۍ، نصرت او عقیدې په لحاظ وي، او د الولایه معنی نصرت او مرسته ده.

کله چې د ولاء او ولایه په معنی کې دا ټولې معناګانې شاملې دي، او د مسلمانو هېوادونو ترمنځ اړیکه د ولاء او ولایت اړیکه ده، نو د دې مسلمانو هېوادونو ترمنځ باید دا ټول مسؤولیتونه په نظر کې ونیول شي، یوازې دې ته متوجه کېدل پکار دي چې مسلمان که د کافر هېواد سره هم تړون درلود د یو مسلمان هېواد سره به د هغه پر ضد مرسته نه کوي، که اړتیا وه او مرسته شرعا اړینه وه، نو بیا شرعي حکم دا دی چې په ښکاره باندې دې د تړون د الغاء اعلان وکړي او بیا دې د مسلمان هېواد سره و درېږي، ځکه اسلام په مردانګۍ ایمان لري، منافقت او خیانت هیڅکله هم نه خوښوي، ولو که هغه ته څوک د سیاست نوم هم ورکړي، الله تعالی فرمایي: ﴿وَأَمَّا

تَخَافَنَّ مِنْ قَوْمٍ خِيَانَةً فَأَنْبِذُوا إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ { [الأنفال: 58].  
که د کوم قوم د خیانت خطر دې محسوس کړ، نو تړون یې ورته په بشپړ ډول ورگذاړ  
کړه، (خیانت مه کوه ځکه) الله تعالی ځاننان نه خوښوي.

دا اصولو یوازې د اسلامي هېوادنو ترمنځ د خپل منځي اړیکو لپاره دي، په دې  
کې نور هېوادونه ورسره شریک نه دي، مگر هغه عام اصول چې وروسته یې د عامو  
بهرنیو اړیکو لپاره یادونه کېږي هغه اصول بیا د ټولو لپاره دي، مسلمان هېواد وي او  
که کافر، ټول په کې شریک دي.

### دویم: د غیر مسلمانو هېوادونو سره اړیکې

په غیر مسلمانو هېوادونو کې درې ډوله هېوادونه شامل دي، او د هر یو حکم جدا  
دی، چې تفصیل یې په لاندې ډول دی:

#### لومړی: محارب کافر هېوادونه

د محارب کافرو هېوادونو څخه هغه هېوادونه مراد دي چې بالفعل د مسلمانو  
هېوادونو سره په جنگ اخته وي، له دې څخه مطلق دار الحرب مراد نه دی چې  
هغه د دار الکفر سره مرادف دی، په اوسنی نړۍ کې دا ډول کفري هېوادونه اوس  
شاید د صهیونیستي دولت څخه پرته وجود ونه لري، د دوی سره اړیکې به د جنگ  
اړیکې وي، چې تفصیلات یې د فقهي په کتابونو کې د (کتاب الجهاد) او یا هم د  
(کتاب السیر) تر عنوانونو لاندې ذکر شوي دي، چې دلته یې د یادونې مجال نشته،  
او د دوی سره د تعامل بنسټ په هغه ایتونو دی چې په سورت براءه، سورت محمد،  
سورت انفال وغیره کې ذکر شوي دي، د قرآن کریم خلاصه فیصله د دوی په اړه دا  
ده چې فرمایي: { لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ  
دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ (8) إِنَّمَا يَنْهَاكُمُ اللَّهُ عَنِ  
الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَتَّوَلَّهُمْ  
وَمَنْ يَتَّوَلَّهُمْ فَأُولَٰئِكَ هُمُ الظَّالِمُونَ } [الممتحنه: 8، 9].

په دې دوو مبارکو ایتونو کې الله متعال دوه ډوله کافر سره جدا کړي دي، یو ډول هغه کافران دي چې د مسلمانانو سره په جنگ نه دي، او نه یې پرې ظلم کړی، د هغوی په اړه د نیکی د معاملې سپارښتنه شوی ده، او دویم محارب کافران دي، د هغوی سره د دوستۍ معامله درسته نه ده، بلکې د مسلمانانو د دښمن سره د دوستۍ معامله ظلم دی، که دا ایتونه یوازې په هغه سیاق کې را خلاصه نه کړو چې مفسرینو د سبب نزول په شکل کې ذکر کړی دی، او د لفظ عموم ته یې وگورو لکه چې د مفسرینو قاعده چې وايي (العبرة بعموم اللفظ لا بخصوص السبب) نو د محارب او د مسلمانانو سره په جنگ کې د اخته کافر سره د مسلمان تعامل او د یو داسې کافر سره د مسلمان تعامل چې د مسلمانانو پر ضد په جنگ کې اخته نه وي دواړه تفاوت لري، او هغه تعامل چې د محارب دښمن سره باید وشي د هغه تفصیلات لکه مخکې مو چې وویل د فقهي د کتابونو په ابواب الجهاد او ابواب السیر کې باید ولیدل شي.

### دویم: د هغه هېوادونو سره اړیکې چې اسلامي هېوادونه ورسره تړونونه لري

درېم ډول غیر مسلمان هېوادونه هغه دي چې مسلمانان ورسره تړونونه او تعهدات لري، د دوی سره هم د هغه تړونونو په دائره کې اړیکې درلودل د شریعت غوښتنه ده، اوس دا خبره چې ایا مسلمانان د غیر مسلمانو هېوادونو سره تړونونه درلودلی شي او که نه؟ په دې اړه خو یو شمېر فقهاء په دې نظر دي چې مسلمانانو ته په هغه حالت کې چې د جهاد توان ولري د غیر مسلمانو سره تړونونه امضاء کول روا نه دي، او د دوی منطلق دا دی چې د مسلمانانو د اړیکو بنسټ د غیر مسلمانو سره په جنگ باندې ولاړ دی، نو چې اصل جنگ شو نو تعهدات او تړونونه د دې سره متعارض دي نو ناروا یې بللي دي، یوازې په یو حالت کې یې روا بللي چې مسلمانان د ضعف په حالت کې وي، او کله یې چې قوت پیدا کړ نو دا تړونونه بیا ماتول پکار دي، او په صراحت سره د تړونونو د ماتولو پرته پر چا حمله هم ناروا گڼي.

یو شمېر نور دا تړونونه د هېوادونو لپاره د کفر او اسلام مدار گړځوي، او هر مسلمان

هېواد چې د کوم غیر مسلمان هېواد او يا ادارې سره کوم تړون لاسليک کړي هغه د دوی له نظره د کفارو سره د ولاء په معنی دی، او هغه د هغوی له نظره د اسلام د نواقضو څخه يو ناقض دی، دا ډول سطحي او د فقاہت څخه ليرې نظرونه د اسلام د درست دريځ تمثيل نه کوي.

د دې ډول تړونونو چې محتوا يې د عقېدې سره په ټکر کې نه وي، مطلق تړون درلودل، يا د جنگ نه کولو تړون درلودل نه د ايمان د نواقضو څخه ده او نه کوم ناروا کار دی، بلکې درسته خبره دا ده چې دا قضيه په مصالحو او مفاسدو ولاړ اجتهاد ته پرېښودل شوی ده، کله که د مسلمانانو مصلحت او گټې دا ايجاب کړي چې د کفارو سره تړون ولري، د هغوی سره تعهد وکړي نو دا کار ورته روا دی، او که کله يې مصلحت ايجاب نه کړي نو هغه تړون له منځه هم وړلی شي، خو شرط به يې دا وي چې په څرگند ډول بايد د هغه تړون څخه ووځي، ځکه اسلام منافقت نه خوښوي، ټول تعامل يې په مردانگۍ ولاړ دی، الله تعالی فرمايي: {وَأِمَّا تَخَافَنَّ مِنْ قَوْمٍ خِيَانَةً فَأَنْذِرْ إِلَيْهِمْ عَلَىٰ سَوَاءٍ إِنَّ اللَّهَ لَا يُحِبُّ الْخَائِنِينَ} [الأنفال: 58]، د دې مصلحت او گټې معيار يوازې قوت او ضعف نه دی، بلکې نور مصلحتونه او گټې هم په دې کې شاملې دي چې د امت معتمد علماء يې تشخيص کولی شي، له همدې امله جهاد انفرادي عمل هم نه دی، بلکې جمعي فيصلې ته اړتيا لري.

دويمه قضيه چې دلته يې يادونه اړينه بولم هغه دا ده چې کوم فقهاء په دې نظر دي چې د مسلمانانو او غير مسلمانانو ترمنځ د اړيکو بنسټ پر جنگ اېښودل شوی هغوی دائمي تړونونه هم نه مني، بلکې وايي چې د کفارو سره تړونونه د ضعف او ناتوانۍ په وخت کې جواز لري، کله چې دا حالت له منځه ولاړ شي بيا د دې ډول تړونونو څخه ځان ژغورل پکار دي.

مگر لکه مخکې مو چې اشاره وکړه په نصوصو کې او هغه واقعاتو کې چې د پيغمبر عليه السلام په ژوند کې د کفارو سره د تړونونو او تعهداتو په اړه راغلي په

دې کې دا تصریح نشته چې د تړونونو او تعهداتو مدار په ضعف او قوت باندې دی، مناط په همدې یو علت کې را خلاصه کول شاید د نصوصو درست فهم نه وي، بلکې دا د شرعي سیاست یعنی مصلحت او مفسدې تابع دی، هر کله که اسلامي هیواد وگوري چې یو تعهد د مسلمانانو په ګټه دی او هغه ګټه او مصلحت شرعا معتبر هم وي نو هغه تړون کولی شي، خو په دې اړه باید معتبرو پوهانو ته مراجعه وشي، او کله که د مسلمانانو په ګټه نه وه نو ترې وتل هم ورته روا دي، بله دا چې دا تړون دائمي هم کېدلی شي او مؤقت هم، ځکه په دې کې هم باید مصلحت او مفسدې ته وکتل شي.

هغه دلائل چې امام محمد بن الحسن شیباني په کتاب السیر کې او نورو علماو د غیر مسلمانانو سره د تړون د جواز لپاره ذکر کړي دي په لنډ ډول په لاندې توګه دي:

لومړی: الله متعال وايي: {وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ} [الأنفال: 61]. که دوی (کافران) د سولې لور ته مایل شول نو ته هم مایل شه، او په الله تعالی باندې توکل وکړه، بې شکه هغه ښه اورېدونکی او ډیر زیات عالم دی. ټول معروف مفسرین د دې ایت په تفسیر کې وايي چې په دې ایت کې د مصالحې د تړون د جواز دلیل وجود لري، خو په دې شرط چې کفار ورته میلان ولري، او که په سوله کې د مسلمانانو ګټه وي نو مسلمانان یې پیل هم کولی شي. (الشیباني، ۱/۱۹۰)

دویم: الله تعالی فرمایي: {وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدِيَةٌ مُسَلَّمَةٌ إِلَى أَهْلِهِ} [النساء: ۹۲]. که مقتول د داسې قوم څخه وه چې ستاسې او د هغوی ترمنځ تړون وه نو د هغه خپلوانو ته باید دیت ورکړ شي. ابن عباس رضي الله عنه وايي له دې څخه هغه کافر مراد دی چې هغه او د هغه قوم تړون او عهد ولري، نو د هغه په قاتل باندې دیت او کفاره دواړه دي. (ابن العربي، ۱۴۲۴ هـ، ۱/۶۰۳) دا ایت کریمه

په دې دلالت کوي چې د کفارو سره مسلمانان عهد او تړون درلودلی شي. درېم: الله تعالی فرمایي: {وَالَّذِينَ آمَنُوا وَلَمْ يُهَاجِرُوا مَا لَكُمْ مِنْ وَلَايَتِهِمْ مِنْ شَيْءٍ حَتَّى يُهَاجِرُوا وَإِنْ اسْتَنْصَرُوكُمْ فِي الدِّينِ فَعَلَيْكُمْ النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ مِيثَاقٌ وَاللَّهُ بِمَا تَعْمَلُونَ بَصِيرٌ} [الأنفال: 72]. او هغه خلک چې ایمان یې راړوی، او هجرت یې نه دی کړی، هغوی ستاسې حمایت بالکل مستحق نه دي، تر دې چې هجرت وکړي، خو که د دین لپاره یې له تاسې څخه مرسته وغوښته نو پر تاسې یې مرسته لازم ده، مگر د هغه قوم پر ضد نه چې ستاسې او د هغوی ترمنځ عهد وپیمان او تړون وي، او الله تعالی په هغه څه پوه دی چې تاسې یې کوی.

په دې ایت کې هم په څرگندو ټکو کې قرآن کریم د دې څرگندونه کوي چې د هغه مسلمانانو سره چې هجرت یې نه وي کړی د هغوی حمایت پر تاسې لازم نه دی مگر د دین په اړه ورسره مرسته اړینه ده، مگر که د کوم قوم سره ستاسې تعهد او تړون وي نو د هغوی پر ضد به د مسلمانانو سره هم مرسته نه کوی، نو له دې څخه څرگندېږي چې مسلمانان د کافرو سره تړون درلودلی شي.

څلورم: الله تعالی فرمایي: {إِلَّا الَّذِينَ يَصِلُونَ إِلَى قَوْمٍ بَيْنَكُمْ وَبَيْنَهُمْ مِيثَاقٌ أَوْ جَاءُوكُمْ حَصِرَتْ صُدُورُهُمْ أَنْ يُقَاتِلُوكُمْ أَوْ يُقَاتِلُوا قَوْمَهُمْ} [النساء: ۹۰]. (وه یې نیسي او وه یې وژنی) مگر هغه کسان چې د داسې قوم سره اړیکې ولري چې ستاسې او د هغوی ترمنځ تړون او عهد وي (د دوی د وژلو او نیولو حق نه لری) او یا داسې کسان وي چې تاسې ته راشي او زړه یې نه غواړي چې تاسې سره جنگ وکړي او یا خپل قوم سره جنگ وکړي (د دوی د وژلو او نیولو حق هم نه لری). په دې ایت کې استثناء د مفسرینو په اتفاق سره په مخکې ایت کې د اخیري جملې (وَلَا تَتَّخِذُوا مِنْهُمْ وِلِيًّا وَلَا نَصِيرًا) څخه نه ده، بلکې د هغې څخه د مخکې جملې (فَخَذُوهُمْ وَأَقَاتِلُوهُمْ حَيْثُ وَجَدْتُمُوهُمْ) څخه ده. او په ایت کې په دې څرگند دلیل دی چې مسلمانان د کفارو سره تړون او عهد درلودلی شي، ایت وايي: که د کوم قوم سره د مسلمانانو تړون وه

او د هغه قوم کوم شخص ستاسې لاس ته درغی د هغه وژل او نیول درست کار نه دی. (سرخسي، بې چاپه، ص ۱۶۸۹)

همدا راز علماو د پیغمبر صلی الله علیه وسلم د احادیثو او تعامل څخه هم د کفارو سره د تړونونو د لاسلیک کولو لپاره استدلال کړی دی، دلته مور هغه استدلالات ذکر کوو چې امام محمد بن حسن شیباني په سیر کبیر او د هغه شارح امام سرخسي د هغه په شرح کې ذکر کړي دي.<sup>۸</sup>

لومړی: د پیغمبر صلی الله علیه وسلم څخه د کفارو سره د تړونونو د جواز یو دلیل د پیغمبر صلی الله علیه وسلم هغه تعامل دی چې مدینې منورې ته د هجرت نه وروسته یې د یهودو سره کړی وه، او هغه تړون یې چې د هغوی سره لاسلیک کړی وه، محمد بن کعب القرظي وايي: کله چې رسول الله صلی الله علیه وسلم مدینې منورې ته راغی (هجرت یې وکړ) د مدینې ټولو یهودانو ورسره تړون لاسلیک کړ، د پیغمبر علیه السلام او یهودو ترمنځ یو تړون ولیکل شو، د یهودو هره قبيله یې د هغوی د حلیفانو پورې وتړله، په هغه تړون کې یو شرط دا وه چې د هیڅ دښمن سره به د پیغمبر علیه السلام پر ضد همکاري نه کوي، بیا چې کله پیغمبر علیه السلام د بدر د غزا څخه مدینې ته راستون شو، نو یهودو بغاوت وکړ، او د رسول الله صلی الله علیه وسلم سره کړی تعهد یې مات کړ، نو رسول الله صلی الله علیه وسلم ورته پیغام ولیږه، نو را ټول یې کړل، او ورته یې وویل: ای یهودو! مسلمانان شی نو محفوظ به پاتې شی، د الله قسم چې تاسې پوهیږئ چې زه د الله پیغمبر یم.

نو د یهودو سره د پیغمبر علیه السلام دا تعامل د دې دلیل دی چې د مسلمانانو لپاره دا جواز لري چې د کفارو سره تړونونه لاسلیک کړي، اوس دا بیا اجتهادي خبره

<sup>۸</sup> سره له دې چې د امام محمد بن الحسن الشیباني نظر دا دی چې د تعهد، مواعې او تړون جواز یوازې هغه وخت وجود لري چې مسلمانان د ضعف په وخت کې وي، د قوت په وخت کې دا کار ناروا گڼي.

ده چې دا يوازې د ضعف په حالت کې جواز لري، که د نورو مصلحتونو په وخت کې هم جواز لري، دا د فقهاو ترمنځ د مناقشې وړ موضوع ده، په دې کې کوم نص وجود نه لري.

دويم: د هغه واقعي څخه هم په دې استدلال کېږي چې رسول الله صلى الله عليه وسلم د خندق په غزا کې عيينه بن حصن ته او په بل روايت کې عيينه او حارث بن عوف چې دواړه د غطفان قبيلې مشران و، پيغام وليږه چې: که د انصارو درېمه برخه مېوې درکړو، ايا تاسې د غطفان د خلکو سره يو ځای د احزابو صف پرېښودلو ته آماده ياست؟

په يو بل روايت کې راځي چې: عيينه بن حصن پيغمبر عليه السلام ته پيغام وليږه چې د مدينې د سېرکال د ميوو ټول حاصلات مور ته راکړئ مور به در څخه وگرځو، او تا او ستا قوم به پرېږدو چې جنگ ورسره وکړي؟ پيغمبر عليه السلام انکار وکړ، نو عيينه وويل: ښه، نيمه برخه حاصلات مور ته راکړئ، نو رسول الله صلى الله عليه وسلم ورسره ومنله، بيا رسول الله صلى الله عليه وسلم حضرت سعد بن معاذ او سعد بن عباده ته پيغام وليږه، (دوی د اوس او خزرج مشران و) نو په دې اړه يې ورسره مشوره وکړه، نو عيينه راغی او وه يې ويل: په دې اړه زموږ ترمنځ يو تعهد وليکه، نو رسول الله صلى الله عليه وسلم کاغذ او دوات راوغوښته چې دا تړون او عهد وليکي، او په يو روايت کې راځي: د پيغمبر عليه السلام او هغوی ترمنځ سوله وشوه، تر دې چې تړون يې هم وليکه، مگر تر اوسه تړون ليکل شوی نه وه، او نه پرې گواهان ثبت شوي و، او د سولې خبره هم نهايي شوی نه وه، يوازې يو د بل د قائل کولو خبرې شوی وی.

نو په دې وخت کې (سعد بن معاذ او سعد بن عباده) وويل: يا رسول الله ايا په دې اړه تاسې ته وحی شوی ده؟ نو پيغمبر عليه السلام وويل: نه، مگر ما وليدل چې ټول عرب ستاسې پر ضد يو شوي دي، نو وه مې غوښتل چې دوی له تاسې دفع کړم.

نو دې دواړو (سعد بن معاذ او سعد بن عبادۀ) وويل: د الله قسم دوی به په جاهليت کې سختيو له امله (علمهز) گنده گي خوړله، په هغه وخت کې هم دوی د دې توقع او طمع نه درلوده چې زمور يوه دانه خرما له مور څخه واخلي مگر دا چې وه يې پيري او يا يې په ملمستيا کې ورکړو، نو اوس چې الله تعالی مور ته ستاسې په موجوديت عزت را په برخه کړ، او ستاسې په ذريعه يې مور ته هدايت وکړ، او ستاسې په وجود يې مور سره مرسته وکړه، ايا اوس به مور دا ذلت تحمل کوو؟ مور غير د تورې بل څه د دوی لپاره نه لرو. (ددې خبرې په اورېدو) رسول الله صلی الله عليه وسلم هغه ليکلی ورقه خيري کړه، او ورته يې وويل: ځی ولاړ شی، تاسې ته د تورې پرته بل څه نه درکوو<sup>۹</sup>.

دا واقعه په دې دلالت کوي چې کله د مسلمانانو گټې د دې غوښتنه وکړي نو بيا د مسلمانانو امام ته د دې اجازه شته چې د غير مسلمانانو سره تړون لاسليک کړي.

درېم: د حديبي سوله

هغه علماء چې د غير مسلمانو سره د تعهداتو او تړونونو قائل دي هغوی د حديبيې د سولې د تړون څخه هم استدلال کوي، هغه تړون چې رسول الله صلی الله عليه وسلم د لسو کلونو لپاره<sup>۱۰</sup> د قریشو په نماينده گي د سهيل بن عمرو سره لاسليک کړی وه، (البخاري، ۱۴۲۲هـ، ۳/۱۹۵) هغه مشهور تړون دی او په دې څرگند دلالت کوي چې د مصلحت په وخت کې داسې تړون لاسليک کول روا کار دی.

<sup>۹</sup> ددې رواياتو د تفصيل لپاره وگورئ: ابن ابی شيبه، المصنف، ۱۴/ ۴۲۰. هيثمی، مجمع الزوائد، ۱۹۱/۶. واقدی، المغازي (۱/۴۷۸). أحمد بن علي، إمتاع الأسماع، ۱/۲۴۰.

<sup>۱۰</sup> په څه روايتونو کې دا هم راغلي چې د تړون موده دوه کاله وه، خو راجح هغه روايتونه دي چې موده لس کاله ښايي.

دلته د ابوبکر جصاص رازي دا عبارت سره له دې چې لږ اوږد دی خو ډیر بڼه لنډيز يې د دې مسألې او د نصوصو تر منځ د توافق بڼه حالت يې وړاندې کړی دی له دې امله يې دلته سره يو ځای لولو، هغه وايي: کله چې رسول الله صلی الله عليه وسلم مدينې ته هجرت وکړ، د بېلا بېلو مشرکانو سره يې معاهدات او تړونونه لاسليک کړل، چې په دوی کې بنو النضير، بنوقينقاع او بنو قريظه شامل و، او د مشرکانو يو شمېر قبائلو سره يې معاهدات وکړل، بيا د رسول الله صلی الله عليه وسلم او قريشو ترمنځ د حديبيې سوله وشوه، تر دې چې قريشو هغه د پيغمبر عليه السلام د حلفاو بنو خزاعه سره د جنگ په نتيجه کې ماته کړه، او د سيرو او مغازيو په اړه ليکوالان ټول په دې اتفاق لري، او دا کارونه يې هغه وخت کړي چې مسلمانان لا نه و زيات شوي، او د اسلام اتباع لا قوي شوي نه و، نوکله چې مسلمانان زيات شول او دين قوي شو نو د عربو د مشرکان د قتل امر ورته وشو، او له هغوی څخه د اسلام يا قتال څخه پرته بل څه ورته د منلو وړ نه و د الله تعالی د دې وينا سره سم چې فرمايي: {فَاقْتُلُوا الْمُشْرِكِينَ حَيْثُ وَجَدْتُمُوهُمْ} [التوبة: ۵]، او د الله تعالی د دې وينا چې فرمايي: {قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ} إِلَى قَوْلِهِ {وَهُمْ صَاغِرُونَ} [التوبة: ۲۹] په ذريعه ورته د اهل کتابو پر ضد تر هغه وخته پورې د قتال امر وشو چې يا مسلمانان شي او يا جزيه ورکړي.

په دې کې اختلاف نه شته چې سورت براءه د قرآن کریم د اخيري نازل شوو سورتونو له جملې څخه دی، چې د هجرت په نهم کال نازل شوی، او سوره انفال د بدر د غزا نه وروسته نازل شوی دی، چې په کې د «انفالو» «غنائمو» «تړونونو» او «تعهداتو» احکام بيان شوي دي، نو د سوره براءه احکام لکه څرنګه چې نازل شوي پر خپل حال قائم دي (منسوخ نه دي). او د سولې او مصالحې حکم چې کله کفار سولې ته ميلان ولري هغه هم پر خپل ځای باقي او ثابت دی، يوازې اختلاف د حالاتو د اختلاف له امله دی، په کوم حالت کې چې سولې حکم ورکړ شوی دی هغه د

مسلمانانو د شمېر د لږوالي او د دښمن د زیاتوالي حالت دی، او په کوم حالت کې چې د مشرکانو د قتل امر شوی دی، او یا د اهل کتابو سره د قتل امر شوی تر څو یا مسلمانان شي او یا جزیه ورکړي نو دا هغه حالت دی چې مسلمانان د دښمن په مقابل کې قوي او زیات وي. (جصاص، ۱۴۱۵هـ، ۹۰/۳)

د ابو بکر الجصاص دا خبره ډیره پر ځای او درسته ده چې د قتل آیتونو د سولې ایتونه نه دي منسوخ کړي، او نه د سولې ایتونو د قتل آیتونه منسوخ کړي دي، بلکې دا دواړه ډوله آیتونه هر یو په خپل ځای قابل عمل دي، کله چې د جنگ اړتیا وي هلته د جنگ ایتونه قابل عمل دي، او کله چې د سولې حالت وي هلته د سولې آیتونه قابل عمل دي، خو د جصاص صاحب دې خبرې سره اختلاف کېدلی شي او علماو ورسره کړی دی چې د سولې حالت یوازې هغه حالت دی چې مسلمانان ضعیف او په لږ شمېر کې وي، او د جنگ حالت هغه دی چې دښمن د مسلمانانو په مقابل کې لږ او ضعیف وي، دا یې یو حالت کېدلی شي، له دې څخه پرته نور حالتونه هم کېدلی شي.

درېم: هغه هیوادونه چې نه محارب دي او نه معاهد

درېم ډول هغه کافر هیوادونه دي چې نه د مسلمانانو سره په جنگ کې ښکیل وي، او نه ورسره تړون ولري، دا چې په نړۍ کې فکر نه کوم چې اوس دې داسې کوم هیواد وجود ولري، ځکه ټول هیوادونه یو د بل سره په تړونونو کې گډون لري په ځانگړې توگه هغه تړونونه چې د نړۍ هیوادونه یې د ملگرو ملتونو په چوکاټ کې غړیتوب لري.<sup>۱۱</sup>

<sup>۱۱</sup> دې ډول هیوادونو سره به د مسلمانو هیوادونو تعامل څرنگه وي، په دې اړه د علماو ترمنځ اختلاف نظر وجود لري، د تفصیل لپاره وگورئ: *التقرير والتحرير في علم الأصول* - ابن امير الحاج الحلبي، ۱۳۷/۲، ۱۳۹. او اصول العلاقات الدوليه - د. عثمان، ۱۳۱/۱، ۱۷۱-۳۹۸-۴۱۵. همدارنگه: *فقه الجهاد* - د. قرضاوي، ۴۲۸/۱.

نو لنډه خبره دا شوه چې د غير مسلمانو هېوادونو سره د افغانستان اسلامي امارت اړيکې جوړولې شي، دا د قرآن کریم نه هم ثابته ده او د رسول الله صلى الله عليه وسلم د احاديثو او سيرت نه هم ثابته ده، او عقل هم د دې غوښتنه کوي، ځکه دې پورې ډيرې زياتې گټې تړلې دي چې له دې پرته يې تر لاسه کول ممکن نه دي.

### د نورو سره د اړيکو لپاره اصول

مخکې مو د اسلامي هېوادونو سره د اړيکو لپاره د دوو اصولو يادونه وکړه، ځکه چې هغه د اسلامي هېوادونو پورې ځانگړي اصول دي، غير مسلمانو هېوادونو ته هغه حيثيت نه دی تر لاسه، دلته په ډيرو لنډو ټکو کې د هغه اصولو يادونه کول غواړم چې د نورو سره په اړيکو کې يې اسلامي هېواد په نظر کې نيسي، دا هم اړينه نه ده چې په هر حالت کې دې ټول اصول په نظر کې ونيول شي، کېدلی شي په يو حالت کې يو اصل په نظر کې نيول اړين وي او په بل حالت کې بل اصل، له همدې امله کېدلی شي دا اصول په خپلو کې سره همغږي هم و نه لري، ځکه دا هر اصل په خپل حالت کې د تطبيق وړ دی، دا اصول په ډيره لنډه توگه په لاندې ډول دي:

### لومړی اصل: عدل او انصاف

عدل د نورو هېوادونو سره د اړيکو يو بنسټيز اصل دی، عدل او انصاف په اسلام کې يو ډير مهم اصل دی، بلکې همدا د اسلامي شريعت او قانون بنسټ تشکيلوي، همدا د ټولو نظامونو په بنياد کې پروت دی، له همدې څخه نور ډير فروع او جزئيات سرچينه نيسي، په ټولو پخوانيو شريعتونو کې په همدې تاکيد شوی، او په اسلام کې په دې اړه ډير زيات نصوص راغلي دي، مور دلته په يو باندې اکتفاء کوو، الله تعالی فرمايي: {يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَا نُ قَوْمٍ عَلَىٰ أَلَّا تَعْدِلُوا اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ} [المائدة: 8].

ای مؤمنانو یوازې د الله په خاطر د انصاف او عدل د گواهی لپاره تیار او آماده اوسئ، د چا سره بغض، کینه او دښمني باید تاسې دې ته ونه هڅوي چې عدل ونه

کړی، عدل وکړی؛ ځکه عدل د تقوی سره ډیر نږدی دی، او تقوی اختیار کړی، بې له شکه الله تعالی په هغه هر څه بڼه باخبر دی چې تاسې کوی.

په دې ایت کریمه کې په هر حالت کې د عدل او انصاف پر بنسټ د تعامل امر شوی دی، او د هر چا سره، سره له دې چې که هغه سره د انسان دښمني هم وي او کوم هېواد یې بدې هم راځي باید بې انصافي او ظلم ورسره ونه کړي، په دې اړه امام ابن تیمیه وايي: «أَنَّ كُلَّ خَيْرٍ فَهُوَ دَاخِلٌ فِي الْقِسْطِ وَالْعَدْلِ وَكُلُّ شَرٍّ فَهُوَ دَاخِلٌ فِي الظُّلْمِ. وَلِهَذَا كَانَ الْعَدْلُ أَمْرًا وَاجِبًا فِي كُلِّ شَيْءٍ وَعَلَى كُلِّ أَحَدٍ وَالظُّلْمُ مُحَرَّمًا فِي كُلِّ شَيْءٍ وَلِكُلِّ أَحَدٍ فَلَا يَحِلُّ ظُلْمُ أَحَدٍ أَصْلًا سِوَاءَ كَانَ مُسْلِمًا أَوْ كَافِرًا أَوْ كَانَ ظَالِمًا». (ابن تیمیه، ۱۴۱۶هـ، ۱۶۶/۱۸)

هر ډول خیر د قسط او عدل په مفهوم کې داخل دی، او هر ډول شر د ظلم برخه ده، له همدې امله عدل په هر شي کې یو فرض امر دی، او په هر چا باندې فرض دی، او ظلم په هر شي کې او په هر چا حرام دی، نو په هیچا اصلا ظلم روا نه دی، هغه که مسلمان او کافر او تر که ظالم هم وي په هغه ظلم روا نه دی.

### دویم اصل: بالمثل معامله

د نورو هېوادونو سره د اړیکو یو بل اصل معامله بالمثل ده، هغه هېوادونه مسلمان وي او که کافر، دا په حقیقت کې د عدل د اصل څخه یو مستفاد اصل دی، نو هغه ټول نصوص چې د عدل په فرضیت دلالت کوي هغه د معامله بالمثل په فرضیت هم دلالت کوي، سره له دې چې په دې اړه ځانگړې نصوص هم راغلي دي، الله تعالی فرمایي: {وَجَزَاءُ سَيِّئَةٍ سَيِّئَةٌ مِثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ} [الشوری: 40]. د زورولو جزا په هماغه اندازه زورول دي، خو که څوک معافول وکړي، او د اصلاح لاره خپله کړي نو د هغه اجر په الله تعالی باندې دی، بې له شکه الله تعالی ظالمان نه خوښوي.

د دې د تفسیر په اړه امام رازي رحمه الله وايي: دا ایت د فقهي یو ډیر لوی اصل

دې، ځکه د دې غوښتنه دا ده چې دهر جنایت په مقابل کې باید د هغه سره متوازنه جزا ورکړ شي، او دا ځکه که بې جزا پرېښودل شي نو د شر او ظلم دروازه په خلاصه شي، ځکه چې د هر انسان په طبیعت کې ظلم، د نظام څخه سرغړونه او ظلم پروت دی، که ترې په زوره منع نه کړی شي همیشه به یې ارتکاب کوي او پرېږدي به یې نه، او که د گناه څخه زیاته جزا ورکړی شي نو هغه بیا ظلم گرځي چې شریعت ترې پاک دی، نو یوازې همدا صورت پاتې شو چې بالمثل جزا ورکړی شي. (رازي، ۶۰۵/۲۷) همدا اصل په نورو ایتونو کې هم ذکر شوی دی، چې له دې جملې څخه هغه ایت دی چې الله تعالیٰ په کې فرمایي: {فَمَنْ أَعْتَدَىٰ عَلَيْكُمْ فَأَعْتَدُوا عَلَيْهِ بِمِثْلِ مَا أَعْتَدَىٰ عَلَيْكُمْ} [البقرة: ۱۹۴]. نو چا چې پر تاسې تیری وکړ، هغه ته په هماغه اندازه جزا ورکړئ چې په تاسې یې تیری کړی دی. همدا راز په هغه ایت کې هم دې ته اشاره ده چې الله تعالیٰ په کې فرمایي: {وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ} [النحل: ۱۲۹]. که تاسې جزا ورکوئ نو په هغه اندازه جزا ورکړئ چې تاسې ته یې ضرر رسولی دی، او که صبر وکړئ نو دا د صبر کوونکو لپاره غوره کار دی.

{كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ الْمُتَّقِينَ} [التوبة: ۷]. په دې اخيري ایت کې هم تعامل بالمثل مطرح دی، ځکه ایت وايي چې تر څو هغوی په خپل تعهد باندې ولاړ وي تاسې هم پرې ودیږئ، یعنې بالمثل تعامل ورسره وکړئ، هغوی چې کله تعهد مات کړی تاسې یې هم د ماتولو حق لرئ. نو دا یو بنسټیز اصل دی، چې باید د هېوادونو په خپل منځي اړیکو کې رعایت شي، یعنې حالت باید داسې نه وي چې یو هېواد دې ظلم او تعدی کوي، او د بل هېواد څخه دې د ورورولی توقع لري، یو هېواد دې د بل د تباه کولو هڅې کوي او د بل څخه دې د مسلمان په حیث د ولاء غوښتنه کوي!!.

## درېم اصل: په خپل عهد او تړون وفا کول

يو د هغه اصولو څخه چې د مسلمانو هېوادونو اړيکې بايد پرې ولاړې وي هغه په خپلو تعهداتو باندې وفا کول دي، د هېوادونو ترمنځ اړيکې په دوه اړخيزو تعهداتو باندې ولاړې وي، همدا راز د هېوادونو ترمنځ امن او سوله، د سولې او امنيت په دوه طرفه تړونونو ولاړ وي، او دا تړونونه که عملي نه شي او پر دې تعهداتو که وفا و نه شي دا د کاغذ د يوې ټوټې څخه اضافه کوم بل شی نه دي، له همدې امله اسلامي شريعت خپلو پيروانو ته په تعهداتو د عمل کولو په اړه ډير جدي هدايات لري، په قرآن کریم کې په ډيرو زياتو ايتونو کې په عهد باندې د وفا امر شوی دی، ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ [الإسراء: 34]. په عهد باندې وفا وکړئ، بې له شکه د عهد په اړه به پوښتنه کيږي.

په احاديثو کې په خپل عهد باندې د وفا دومره تاکيد راغلی دی چې د هيچا څخه پټ نه دی، تر دې چې رسول الله صلى الله عليه وسلم د هغه چا څخه دين نفي کړی دی چې په عهد باندې وفا نه لري، او د مسلمانانو تاريخ په دې شاهد دی چې په ډيرو ستونزمنو حالاتو کې يې هم په خپلو وعدو باندې وفا کړی او په خپلو تړونونو يې التزام کړی، له دې امله په اسلام کې د نورو هېوادونو سره د اړيکو لپاره يو اصل په عهد باندې وفا ده.

## خلورم اصل: د خير په کارونو کې د همکارۍ لپاره مبادرت

مسلمان فرد وي او که جماعت او که هېواد د خير په کارونو کې مبادرت او په دې اړه د نورو سره همکاري او تعاون يې شعار دی، او دا ځکه چې دا امت د خير امت او الله تعالی ورته مطلق امر کړی چې د هر چا سره د نيکيو او تقوی په کارونو کې همکاري وکړي، او د گناه او ظلم او په نورو باندې په تيري کولو کې د چا سره مرسته ونه کړي، له دې امله دا يو اصل دی چې مسلمان هېوادونه بايد په خپلو اړيکو کې پرې ملتزم وه اوسپيري.

## پنځم: زغم او خود گذري

اسلامي امت د عزت امت دی، چا ته سر ټیټول يې په قاموس کې نه شته {مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا} [فاطر: ۱۰]. که څوک عزت غواړي (نو د الله لور ته راشي) ځکه ټول عزت د الله لپاره دی. او په بل ایت کې فرمايي: {وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ} [المنافقون: ۸] او عزت يوازې الله تعالی د هغه پیغمبر او مؤمنانو لپاره دی، مگر منافقین نه پوهیږي. د دې سره چې اسلام چا ته سر نه ټیټوي او نه چا ته تسلیمېږي مگر تکبر هم نه کوي، او کله چې دښمن اړیکو ته مایل شي نو مسلمان ته هم امر دی چې سولې ته غاړه کېږدي، {وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ} [الأنفال: ۶۱]. همدا راز کله که د دښمن له لورې تعنت او بې ځایه عناد گوري او مسلمان قیادت گوري چې په سوله او معاهدې په لاسلیک کولو کې د اسلامي امت او مسلمان ملت گټه ده، په هغه وخت کې بیا د صبر، زغم او خود گذری څخه کار اخلي، او حتی داسې تنازل هم کوي چې شاید تحمل يې هم په بعضې وختونو کې گران وي، لکه رسول الله صلی الله علیه وسلم چې د حدیبیې په سوله کې وکړل، حضرت عمر رضي الله عنه ته يې تحمل گران وه، همدې ته د اشارې لپاره امام بخاري رحمه الله په خپل صحیح کې یو باب تړلی چې عنوان يې دي: «بَابُ الشَّرُوطِ فِي الْجِهَادِ وَالْمُصَالَحَةِ مَعَ أَهْلِ الْحَرْبِ وَكِتَابَةُ الشَّرُوطِ». (البخاري، ۱۴۲۲هـ، ۲/۹۷۴) او د حدیبیې واقعه يې په کې راوړی ده چې دې ته اشاره کول غواړي چې داسې شروط هم درست دي چې په ښکاره د منلو وړ نه وي، مگر دا چې په هغه کې د اسلامي امت او مسلمان ملت لپاره خیر وي.

## شپږم: د اسلام د لوړو اخلاقياتو التزام

يو اصل چې اسلام يې د نورو سره په اړیکو کې رعایت کوي او هغه د مسلمانانو د ټولو کارونو لپاره یو بنسټيز اصل دی هغه د اسلامي لوړو اخلاقياتو التزام دی، دا یو

داسې اصل دی چې ډیر زیاتو اصولو ته شامل دی، همدا هغه اصل دی چې اسلامي امت د نورو څخه متمیز گرځوي په ځانگړي توگه په اوسني زمانه کې چې غربي نړۍ په بشپړ ډول د نفعي فلسفې تر اغیز لاندې ده.

د اسلامي اخلاقیاتو څخه مراد هغه اصول او معتقدات دي چې د انسان په زړه او عقل کې ځای نیسي، چې په نتیجه کې یې څه کارونه ورته بڼه او درست ښکاري نو په ژوند کې د هغوی د سرته رسولو کوښښ کوي، او څه شیان ورته بد او نادرست ښکاري چې په ژوند کې تر اجتناب کوي، د بیلگې په توگه «ظلم» یو انسان ته بد ښکاري نو په ژوند کې د ظلم څخه د ځان ساتلو التزام کوي، دې ته مور اسلامي اخلاقیات وایو.

د مخکې بیان څخه څرگندېږي چې اخلاقیات په دوه ډوله دي:

- مثبت او بڼه اخلاقیات، دا هغه څه دي چې اسلام خلکو ته پرې د التزام لارښوونه او امر کوي، لکه په وعدو وفا، صبر، عفت، امانت، ریښتیا ویل، رحمت، نرمي، شجاعت او داسې نور، چې په تفصیل سره په قرآن کریم او نبوي سنتو کې یې یادونه شوی ده، او د اخلاقو اړوند کتابونو کې علماو راټول کړي دي.

- بد، خراب او منفي اخلاق، دا هغه صفات دي چې اسلام ترې خلک منع کړي دي، او څوک یې چې لري د هغه تقبیح یې کړی دی، لکه خیانت، غدر، منافقت، درواغ، ظلم او داسې نور، چې دا هم په تفصیل سره په کتاب او سنت کې راغلي دي، او علماو په خپلو کتابونو کې راټول کړي دي.

اسلام د دې امر کوي چې دا اخلاقیات (مثبت او منفي داوړه) باید په ټولو انفرادي او اجتماعي اړیکو کې رعایت شي، نو مسلمان هېواد هم په دې ملزم دی لکه یو مسلمان فرد چې پرې ملزم دی، نو باید چې په نړیوالو اړیکو کې په مثبتو اخلاقو التزام ولري او د بدو او نادرستو او منفي اخلاقو څخه ځان وساتي، د بیلگې په توگه منافقت او خیانت منفي اخلاق دي چې الله تعالی ترې منع کړی ده، الله تعالی په

نړيوالو اړيكو کې په ځانگړې توگه د كفارو سره هم خيانت، غدر او منافقت ته اجازه نه ورکوي، الله تعالى فرمايي: **وَإِمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ [الأنفال: ۵۸]**. که د کوم قوم له لورې د خيانت د خطر احساس وکړي نو د هغوی تړون ورته په څرگند ډول ورگزار کړه (په څرگند ډول يې مات کړه) (خيانت مه کوه) ځکه الله تعالى خائنان نه خوښوي.

تر دې چې د يو مسلمان ورور سره هم د داسې چا پر ضد دريدل او همکاري کول نه دي پکار چې مسلمان هېواد ورسره تړونونه لري، په دې اړه الله تعالى فرمايي: **وَإِنْ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَى قَوْمٍ بَيْنَكُمْ وَبَيْنَهُم مِّيثَاقٌ [الأنفال: ۷۲]**. که مسلمانان (چې هجرت يې نه دی کړې) له تاسې څخه په دين کې مرسته وغواړي نو پر تاسې يې مرسته لازم ده، مگر د داسې يو قوم پر ضد نه چې ستاسې او د هغوی ترمنځ تړون وجود ولري.

په اخلاقياتو د التزام قضيه په اسلامي شريعت کې دومره مهمه ده چې کله کله د فقهاو په تصريح سره د دې لپاره د «تعامل بالمثل» قاعده هم پرېښودل کيږي، د بيلگې په توگه که کوم هېواد د مسلمان هېواد په اتباعو ظلم وکړي، او يا يې د تاجرانو څخه په ناروا توگه مالونه واخلي، نو چونکه مسلمان هېواد په اسلامي اخلاقياتو ملزم دی او ظلم ورته ناروا دی، نو د هغه هېواد د اتباعو سره ظالمانه رويه نه شي کولی او دا کار ورته ناروا دی.

په اسلامي اخلاقيات د التزام له دې څخه هم څرگنديږي چې اسلام هم په وسائلو کې او هم په اهدافو کې خپل پيروان په اسلامي اخلاقياتو ملزم گڼي، يعنې اسلامي هېوادونو ته دا جواز نه لري چې د چا سره خيانت وکړي، چا ته درواغ ووايي، چا ته فريب ورکړي، او دليل يې دا وي چې له دې څخه خو زما هدف او مقصد نیک او مسلمانانو ته خیر رسول ؤ، په هغه څه کې خیر نه شته چې الله تعالى ترې منع کړي وي، هو په حکمت سره تگ او په خپل ذکاوت د دښمن چلونو خنثی کول او له منځه

وړل د غدر او خیانت په دائره کې داخل نه دي.

### د اړیکو مجالات

اوس دا سوال چې په کومو میدانونو کې یو اسلامي حکومت د نورو خلکو سره اړیکې درلودلې شي، لکه مخکې مو چې وویل دا ټول کارونه د مسلمان قیادت اجتهاد ته پرېښودل شوي دي، چې د مصالحو او مفاسدو په نظر کې نیولو سره د درست او صحیح اجتهاد په نتیجه کې مشخص کړی شي، خو په ابتدائي ډول لاندې میدانونه دي چې په ځانگړی توگه زموږ هېواد په کې د نورو سره اړیکوته اړتیا لری:

- اقتصادي او تجارتي اړیکې، هغه پخواني اجتهادات چې مالکيه د مشخصو شیانو تجارت د کفارو سره حرام گڼي، د حکم د مبنی د تغییر او د ظروفو د تغییر له امله بیا کتنې ته اړتیا لري.

- امنیتي اړیکې، زموږ امنیت په پرله پسې توگه د پرديو د لاس وهنو له امله زیانمند شوی دی، دا ډول اړیکې زموږ اړتیا او ضرورت دی.

- سیاسي اړیکې چې دا په خپله د نورو ډیرو اړیکو لپاره بنسټ او بنیاد مهیا کوي.

- ټولنیزې او اجتماعي اړیکې، په ډیرو مجالاتو کې د نورو او په ځانگړی توگه د مسلمانو هېوادونو د مثبتو تجارو څخه د استفادې لپاره ډیرې اړینې دي.

### پایله

که وغواړو چې په پای کې هغه ټکي چې د څیړنې په نتیجه کې ورته ورسیدو د درنو لوستونکو په مخ کې کیږدو نو وبه وایو چې:

لومړی: د یو اسلامي هیواد لپاره د نورو هیوادونو سره اړیکې درلودل یو شرعي حکم او انساني اړتیا ده، ځکه چې د دې ډول اړیکو د ایجادولو څخه پرته په اوسنی نړی کې د یو هېواد لپاره قائم پاتې کېدل ډیر گران کار دی، همدا راز د وگړو ډیرې گټې هم د همدې اړیکو په درلودلو سره تر لاسه کېدلی شي.

دويم: د دې اړيکو شرعي دلائل ډير زيات دي، يو لړ يې په پيل کې "د نورو سره د اړيکو لپاره اصول" تر عنوان لاندې ذکر شوي، او نور شرعي دلائل چې رسول الله صلی الله عليه وسلم د کفارو سره معاهدې او تړونونه درلودل د معاهدو هيوادونو تر عنوان لاندې ذکر شوي دي.

درېم: نړۍ په ټوله کې په دوه ډوله ويشل شوی (دار الاسلام) او (دار الحرب) او دا ثنائي تقسيم درست دی، ځکه د فقهاو په اصطلاح کې (دار الحرب) د (دار الکفر) سره مرادف دی، او د (دار الحرب) معنی د هغه هېواد نه ده چې بالفعل د مسلمانانو سره په جنگ کې بنکيل وي.

څلورم: دار الحرب چې د دار الکفر مرادف دی، په درې ډوله ويشلی شو (لومړی: هغه هېوادونه چې بالفعل د مسلمانانو سره په جنگ کې بنکيل دي، او محاربین دي)، (دويم: هغه هيوادونه چې د اسلامي هيوادونو سره تړونونه او تعهدات لري، چې اوس د نړۍ تقريبا اکثره هيوادونه همدا ډول دي)، (درېم: هغه غير مسلمان هيوادونه چې نه د مسلمانانو سره په جنگ کې بنکيل دي او نه ورسره تعهدات لري).

پنځم: د دې ټولو هيوادونو سره اړيکې درلودل اړينې دي، د محارب هيوادونو سره اړيکې د جنگ دي (چې تفصيلات يې مور په دې بحث کې نه دي بيان کړي) او د غير محارب هيوادونو سره اړيکې د موادعې، متارکې او سولې دي، او دا کار د قرآن او سنت او د پيغمبر عليه السلام د سيرت کریمه څخه ثابت دی.

شپږم: اسلامي هيوادونه خو په اصل کې بايد يو موتي وی، او د يو قيادت لاندې وی، مگر اوس چې هغه مطلوب حالت وجود نه لري، نو علماو د دې تصريح کړی ده چې د هرې سيمې خلک بايد د خپل ځان لپاره يو حاکم وټاکي تر څو يې مشکلات حل وي، او د اسلامي امت د وحدت لپاره خپلو هلو ځلو ته ادامه ورکړي، او کله چې دا ډول وحدت رامنځته شو نو ټول مسلمان هيوادونه بايد د هغه برخه شي.

اوم: کله چې اسلامي فقه د یو واقعیت په توګه د اسلامي هېوادونو په تعدد باندې اعتراف کوي، نو د نورو څخه دمخه باید یو اسلامي هېواد د دوی سره د اړیکو د جوړولو هڅه وکړي، ځکه له نورو څخه اسلامي هېوادونه یو بل ته سره نږدی دي، او دا اړیکې باید په اسلامي اخوت او د مسلمانانو ترمنځ یو بل سره په دوستۍ، حمایت او ولاء باندې ولاړې وي.

اتم: په اسلام کې د نورو سره د اړیکو لپاره اصول وجود لري چې په قرآن کریم او نبوي سنتو کې یې یادونه شوی ده، چې په نهایت کې دوو اصولو ته راجع کیږي، چې لومړی یې عدل او انصاف دی، او دویم یې د اسلامي مثبتو اخلاقیاتو التزام او د منفي اخلاقیاتو څخه اجتناب دی، اسلامي امارت باید په خپلو اړیکو کې باید دې اصولو ته التزام ولري.

سبحانک اللهم و بحمدک نشهد أن لا إله إلا أنت نستغفرک ونتوب إليك.

#### ماخذونه

- ۱- قرآن کریم
- ۲- البخاري، (۱۴۲۲هـ)، أبو عبدالله محمد بن إسماعيل البخاري، الجامع المسند الصحيح المختصر من أمور رسول الله صلى الله عليه وسلم وسننه وأيامه (صحيح البخاري)، تحقيق: محمد زهير بن ناصر الناصر، چاپ: بيروت، دار طوق النجاة.
- ۳- ابو داؤد، (۲۰۱۸م)، سليمان بن الاشعث بن اسحاق بن بشير، الازدي السجستاني، السنن، چاپ: بيروت، دار الكتب العلميه
- ۴- الطبري، (۲۰۱۰م)، ابو جعفر محمد بن جرير، جامع البيان عن تاويل أي القرآن، چاپ: لبنان، بيروت، مؤسسه الرساله
- ۵- ابن زنجويه، (۱۴۰۶هـ)، أبو أحمد حميد بن مخلد بن قتيبة بن عبد الله الخرساني، الاموال، تحقيق: دكتور شاكر ذيب فياض، چاپ: سعودی عربستان، مركز

- الملك فيصل للبحوث والدراسات الإسلامية، لومړی چاپ.
- 6- البيهقي، (١٤٠١هـ)، أبو بكر أحمد بن الحسين بن علي بن موسى الخُسْرُو جَرْدِي الخراساني، الاعتقاد والهداية إلى سبيل الرشاد على مذهب السلف وأصحاب الحديث، تحقيق: أحمد عصام الكاتب، چاپ: دار الافاق الجديدة، لومړی چاپ.
- ٧- البيهقي، (١٤٠٨هـ)، أحمد بن الحسين بن علي بن موسى الخُسْرُو جَرْدِي الخراساني، الاداب، تعليق: أبو عبد الله السعيد المندوه، چاپ: لبنان، بيروت، مؤسسه الكتب الثقافية، لومړی چاپ.
- ٨- اصفهاني، (١٤١٢هـ)، أبو القاسم الحسين بن محمد المعروف بالراغب الأصفهاني، المفردات في غريب القرآن، تحقيق: صفوان عدنان الداودي، چاپ: دمشق، الدار الشاميه، لومړی چاپ.
- ٩- جصاص، (١٤١٥هـ)، أحمد بن علي أبو بكر الرازي الحنفي، أحكام القرآن، تحقيق: عبد السلام محمد علي شاهين، چاپ: لبنان، بيروت، دار الكتب العلميه، لومړی چاپ.
- 10- الواقدي، (١٨٥٥م)، أبو عبد الله محمد بن عمر بن واقد، المغازي، چاپ: هندوستان، کلکته
- ١١- نسفي، (٢٠١٩م) نجم الدين عمر بن محمد بن أحمد، تيسير التفسير، تحقيق: ماهر اديب حبوش، نشر وونکی: ترکیه، استنبول، دار اللباب للدراسات وتحقیق التراث.
- ١٢- ابن العربي، (١٤٢٤هـ)، القاضي محمد بن عبد الله أبو بكر بن العربي المعافري الاشبيلي المالكي، أحكام القرآن، تعليقات: محمد عبد القادر عطا، درېم چاپ: لبنان، بيروت، دار الكتب العلميه.

- 13- سرخسي، (١٩٩٧م)، محمد بن أحمد بن أبي سهل شمس الأئمة، شرح السير الكبير، نشر وونكى: لبنان، بيروت، المكتبة العلمية.
- 14- الهيثمي، (١٤١٢ هـ)، نور الدين علي بن أبي بكر، مجمع الزوائد ومنبع الفوائد، الناشر: بيروت، دار الفكر.
- 15- المقرئزي، (١٤٢٠هـ) أحمد بن علي بن عبد القادر، أبو العباس الحسيني العبيدي، إمتاع الأسماع بما للنبي من الأحوال والأموال والحفدة والمتاع، تحقيق: محمد عبد الحميد النميسي، چاپ: بيروت، دار الكتب العلمية، لومړى چاپ.
- 16- الزمخشري، (٢٠٠٠م)، ابو القاسم جار الله، الكشاف عن حقائق التنزيل، چاپ: لبنان، بيروت، دار المعرفة.
- 17- ابن تيميه، (١٤١٦هـ) أحمد بن عبد الحلیم الحراني، مجموع الفتاوى، تحقيق: عبد الرحمن بن محمد بن قاسم، چاپ: مجمع الملك فهد لطباعة المصحف الشريف، المدينة النبوية، المملكة العربية السعودية.
- 18- البعلبي، (١٩٨١م)، ابو عبد الله شمس الدين محمد بن ابي الفتح، المطلع على أبواب المقنع، تحقيق: محمد بشير الادلبي، نشر وونكى: بيروت، المكتبة الاسلامي.
- 19- الماوردي، (٢٠٠٦م)، أبو الحسن علي بن محمد بن محمد بن حبيب البصري البغدادي، الأحكام السلطانية، الناشر: القاهرة، دار الحديث.
- 20- ابن الرفعه، (٢٠٠٩م)، أحمد بن محمد بن علي الأنصاري، كفاية النبيه في شرح التنبيه، محقق: مجدي محمد سرور باسلوم، نشر وونكى: بيروت، دار الكتب العلمية.
- 21- الالوسي، (٢٠١٠م)، محمود شكري البغدادي، روح المعاني في تفسير القرآن الكريم والسبع المثاني، چاپ: بيروت، دار احياء التراث العربي،

- 22- الرملي، (١٩٨٤م)، د. شمس الدين محمد بن أبي العباس أحمد بن حمزة شهاب الدين الرملي - الشهير بالشافعي الصغير، نهاية المحتاج الى شرح المنهاج، چاپ: دمشق، دار الفكر للطباعة.
- 23- الانصاري (١٣١٣هـ)، زكريا بن محمد الأنصاري - شهاب احمد - محمد بن احمد، أسنى المطالب في شرح روض الطالب، چاپ: قاهره، دار الكتاب الاسلامي
- 24- الكاساني، (١٩٨٦م)، علاء الدين أبوبكر بن مسعود الحنفي، بدائع الصنائع في ترتيب الشرائع، چاپ: لبنان، بيروت، دار الكتب العلمية.
- 25- القرطبي، (٢٠٠٦)، محمد بن احمد بن ابى بكر الانصاري، الجامع لاحكام القرآن والمبين لما تضمنه من السنه وآي الفرقان، چاپ: لبنان، بيروت، مؤسسه الرساله
- 26- المقدسي، (١٩٩٩م)، د عبد الله بن محمد بن مفلح، الاداب الشرعية، تحقيق: شعيب الارناؤوط، چاپ: لبنان، بيروت، مؤسسه الرساله.
- 27- الدميري، (٢٠٠٤م)، كمال الدين، محمد بن موسى بن عيسى بن علي، النجم الوهاج في شرح المنهاج، نشر وونكى: سعودى عربستان، جده، دار المنهاج
- 28- النووي، (١٣٩٢هـ)، ابو زكريا يحيى بن شرف بن مري، شرح النووي على مسلم، دار احياء التراث العربي، چاپ: بيروت
- 29- ابن عابدين، (١٩٦٦م)، محمد امين بن عمر بن عبدالعزيز عابدين الشامي، رد المختار على الدر المختار، چاپ: دمشق، دار ابن كثير
- 30- الحصكفي، (١٩٩٨م)، محمد علي بن محمد بن عبد الرحمن، الدر المنتقى شرح على هامش كتاب مجمع الأنهار شرح ملتقى الأبحار، بيروت، دار الكتب العلمية
- 31- الجويني، (٢٠١٧م)، امام الحرمين ابو يعلى عبد الملك بن عبد الله، الارشاد الى قواطع الادله في اصول الاعتقاد، چاپ: لبنان، بيروت، دار الكتب العلمية

- 32- الشوکاني، (١٩٨٨م)، محمد بن علی بن محمد، السيل الجرار المتدفق علی حدائق الأزهار، تحقيق: محمد ابراهيم زايد، د المجلس الأعلى للشؤون الاسلاميه، لجنة احياء التراث الاسلامي،
- 33- الفنونجي، (٢٠٠٩م)، محمد صديق حسن خان، الروضة النديه شرح الدرر البهيه، چاپ: بيروت، دار الجيل (بي له تاريخ خخه).
- 34- ابو زهره، (١٩٩٥م)، محمد، العلاقات الدولية في الإسلام، چاپ: قاهره، دار الفكر العربي
- 35- السبكي، (١٩٩١م)، تاج الدين عبد الوهاب بن تقى الدين، الاشباه والنظائر، چاپ: بيروت، دار الكتب العلميه
- 36- ادمون، (١٩٥٠م)، ادمون رباط، من اجل نظريه في القانون الدولي، ترجمه د ابراهيم عوض په (المجله المصريه للقانون الدولي - كال: ١٩٥٠م) ص ١-٢٣.
- 37- الزحيلي، (١٩٩٨م)، دكتور وهبه، آثار الحرب في الفقه الإسلامي، دراسة مقارنة، چاپ: دار الفكر، دمشق.
- ٣٨- عوده، (٢٠١٩م)، عبد القادر، التشريع الجنائي الإسلامي مقارنا بالقانون الوضعي، چاپ: بيروت، دار الكتاب العربي
- ٣٩- الشنقيطي، (١٣٩٣هـ)، محمد الامين بن محمد المختار بن عبد القادر الجكني، أضواء البيان في إيضاح القرآن بالقرآن، چاپ: دمشق، دار الفكر.
- ٤٠- د. عثمان، (١٩٩٩م)، دكتور عثمان جمعه ضميريه، اصول العلاقات الدولية في فقه الامام محمد بن الحسن الشيباني، چاپ: اردن، عمان، دار المعالي، لومړی چاپ.
- ٤١- د. علی، (١٩٧١م)، دكتور علي علي منصور، الشريعة الإسلامية والقانون الدولي العام، چاپ: قاهره، المجلس الأعلى للشؤون الاسلاميه، لومړی چاپ.

۴۲- الحلبي، (۱۴۱۷هـ)، ابن امير الحاج، التقرير والتحرير في علم الأصول، چاپ: بيروت، دار الفكر.

۴۳- د. قرضاوي، (۲۰۱۴م) دكتور يوسف، فقه الجهاد، چاپ: قاهره، مكتبه وهبه.